

آجین رسالت کے گزشتہ دو نمبروں کا زین عدد - ۵

اِنَّ الدِّينَ عِنْدَ اللّٰهِ الْاِسْلَامُ

الدين کا خصوصی شمارہ
پر عنوان

ازواجِ مُطہرات

بیادگار

محسن قوم و ملت حضرت اقدس مولانا احمد حسن بہام سملکی
(بانی جامعہ اسلامیہ نعیم الدین ڈابھیل، سمدت)

حسب ایماہ

حضرت اقدس مولانا احمد بزرگ صاحب سملکی، نواسہ
(مہتمم جامعہ ہذا)

زیر سرپرستی

حضرت مفتی احمد سائین پوری، سمد، راج
(شیخ الحدیث جامعہ ہذا)

مجلس ادارت

- عبدالرحیم کشمیری
- ثناء اللہ ایم پی
- طاہر بنگاروی

مجلس مشاورت

- حضرت مولانا احمد بزرگ سملکی (مترجم سہ ماہی)
- حضرت مفتی ابو بکر صاحب مفتی (استاذ سہ ماہی)
- حضرت مفتی معاذ صاحب، بیوی (استاذ سہ ماہی)

ناشر

شعبہ تقریر و تحریر

جامعہ اسلامیہ تعلیم الدین ڈابھیل، سملک، گجرات

تفصیلات

- کتاب کا نام : ازواجِ مطہرات
 کاوش : طلبہٴ جامعہ ذابھیل
 زیر سرپرستی : حضرت اقدس مفتی احمد صاحب خانپوری اامت برکات
 حسب ایماہ : حضرت اقدس مولانا احمد بزرگ صاحب سملکی مدظلہ العالی
 صفحات : ۳۸۰
 سن اشاعت : رجب المرجب ۱۴۳۹ھ / اپریل ۲۰۱۸ء
 ناشر : شعبہ تقریر و تحریر، جامعہ اسلامیہ تعلیم الدین ذابھیل



م المؤمنین حضرت عائشہ بنت ابوبکر صدیقؓ



سوانحی خاکہ

نام	عائشہ بنت ابوبکر۔ لقب: صدیقہ، حمراء۔
کنیت	ام عبد اللہ۔ قبیلہ: قریش۔
ولادت	ہجرت سے تقریباً آٹھ یا نو سال قبل مکہ مکرمہ میں۔
قبول اسلام :	اسلام کے گوارے خانہ صدیق میں آنکھیں کھولنے کی برکت سے پچھن ہی میں اس دولت سے سرفراز ہوئیں۔
ہجرت	ہجرت رسول کے بعد والدہ اور بھائی کے ہمراہ مدینہ کی جانب ہجرت کیں۔
نکاح	ہجرت سے تین سال قبل چھ سال کی عمر میں نکاح ہوا اور مدینہ میں نوسال کی عمر میں رخصتی۔
مقدار مہر	پانچ سو درہم۔
مدت رفاقت :	دس سال کے قریب۔
اولاد	کوئی اولاد نہ تھی۔
حج	حضور ﷺ کے ہمراہ ۱۰ھ میں حج کی سعادت حاصل ہوئی۔ حضور ﷺ کے وصال کے بعد ہر سال حج کی سعادت میسر آئی۔
مردیات	۱۲۲۱ھ/۱۰ھ ع۔
وفات	منگل کی شب، ۱۷/۱۸ رمضان المبارک ۵۸ھ۔
نماز جنازہ :	حضرت ابو ہریرہؓ نے پڑھائی۔
مدفن	جنت البقیع۔ کل عمر: ۶۷۔



بِسْمِ اللّٰهِ الرَّحْمٰنِ الرَّحِیْمِ

ام المومنین حضرت عائشہ بنت ابوبکر صدیق رضی اللہ عنہا

ذکر یا اقبال بھوپالی

ہم دم سید المرسلین، جگر گوشہ خلیفۃ المسلمین، شمع کاشانہ نبوت، آفتاب رسالت کی کرن، گلستان نبوت کی مہک، خزینہ رسالت کا انمول ہیرا، مہر و وفا اور صدق و صفا کی دل کش تصویر، جس کی شان میں قرآنی آیات نازل ہوئیں، جس کو حرم نبوی میں لانے کا اہتمام آسمانوں پر کیا گیا، جس کی تصویر ریشم کے خلاف میں پیٹ کر جبرئیل علیہ السلام کے ذریعہ دربار رسالت میں پیش کی گئی، جس کے گھر کو عزت و احترام کے ساتھ فرشتوں کے جہر مٹ نے اپنی پیٹ میں لیا، جس کی خواب گاہ میں جبرئیل آسمان سے وحی لے کر نازل ہوتے رہے، جس کی گود میں سر رکھے رسول اقدس ﷺ نے داعی اجل کو لبیک کہا، جسے تعلیمات نبوی پر عبور حاصل تھا، جسے دین و دانش کے اعتبار سے پوری امت میں ممتاز مقام پر فائز ہونے کا اعزاز نصیب ہوا، جو پوری زندگی دینی مسائل کے حوالے سے مرجعِ خلافت بنی رہی، جو ثقاہت، ثقاہت اور امانت و دیانت کا اعلیٰ معیار تھی، جسے اپنی زندگی میں لسان رسالت ﷺ سے بخت کی بشارت ملی، امت کی ایسی ہم درد، شفیق اور غم گسار ماں، جس کے پاس جو بھی آیا جھولیاں بھر کر گیا، جسے ازواجِ مطہرات میں ایک بلند اور قابل رشک مقام حاصل تھا، جس کی جو دو سجا اور علم و تقویٰ کے چہرے عام تھے، جس کی خدمت اقدس میں جبرئیل علیہ السلام نے بطور خاص سلام پیش کیا، جس کے حجرے میں قیامت تک کے لیے رسول اقدس ﷺ کے جسد الطہر کو سپرد خاک کیا گیا۔ جانتے ہو کون ہے یہ لائقِ صدر رشک خاتون؟ اس خاتونِ باصفا کو تاریخ

میں ”سیدہ عائشہ صدیقہ“ کے نام سے یاد کیا جاتا ہے۔

آئیے! اس خاتونِ جنت کی حیاتِ طیبہ کے قابلِ رشک کردار کو اپنے لیے مشعلِ راہ بناتے ہیں اور اس مقدس مشعل سے زندگی کی تاریک راہوں کو روشن کرتے ہیں۔

حیات

نام، نسب اور خاندان

آپ کا نام: عائشہ، لقب: صدیقہ و حمیرا، اور کنیت: ام عبد اللہ تھی۔ آپ حضرت ابو بکر صدیق اور سیدہ ام رومان بنت عامر کی صاحبزادی ہیں۔

سلسلہ نسب والد ماجد کی طرف سے اس طرح ہے: عائشہ بنت ابو بکر بن ابوقحافہ بن عامر بن عمرو بن کعب بن سعد بن تیم بن مرہ بن کعب بن لؤی بن غالب بن فہر بن مالک بن نضر بن کنانہ بن خزیمہ۔

اور والدہ ماجدہ کی طرف سے اس طرح ہے: عائشہ بنت ام رومان بنت عامر بن عمویر بن عبد شمس بن عتاب بن اذینہ بن سبیح بن وہبان بن حارث بن خنم بن مالک بن کنانہ بن خزیمہ۔

ولادت باسعادت

بیان کیا جاتا ہے کہ سیدہ عائشہ صدیقہ ہجرت سے آٹھ یا نو سال پہلے مکہ معظمہ میں پیدا ہوئیں۔ بعض سیرت نگاروں نے ہجرت سے چار یا پانچ برس قبل بھی بیان کیا ہے۔ آپ کی ولادت باسعادت سے پہلے والدین دائرۃ اسلام میں داخل ہو چکے تھے۔ آپ سیدہ فاطمہ الزہراءؑ سے آٹھ سال چھوٹی تھیں۔ بعض متفقین کا کہنا ہے کہ آپ اپنی بہن سیدہ اسماءؑ سے دس سال چھوٹی تھیں، اور حضرت اسماءؑ کی عمر ہجرت کے وقت تقریباً ستائیس برس تھی؛ لہذا اس اعتبار سے حضرت عائشہؑ کی عمر ہجرت کے وقت ۷۱ برس کے

لگ بھگ ہوئی۔

والدِ محترم سیدنا ابو بکر صدیقؓ

سیدنا ابو بکر صدیقؓ کی ذات تعارف کی محتاج نہیں ہے، آپؓ کا حقیقی نام عبد اللہ اور ابو بکر کنیت ہے اور ہمیشہ کنیت نام پر غالب رہی۔ آپؓ کی ولادت ۵۷۳ء میں واقعہ طبل کے تقریباً ۳ سال بعد ہوئی۔ آپؓ مکہ مکرمہ میں کپڑے کے بہت بڑے تاجر تھے۔ انتہائی امانت دار اور شریف انسان تھے۔ مردوں میں آپؓ نے سب سے پہلے اسلام قبول کیا، اور تاحیات اسلام کی ترویج و اشاعت کے لیے کوشاں رہے، حضور ﷺ کے وصال کے بعد سب سے پہلے خلیفہ ہوئے۔ آپؓ کی وفات نبی کریم ﷺ کی وفات کے دو سال اور چند ماہ بعد ۲۴ جمادی الاخریٰ ۱۳ھ مطابق: اگست ۶۳۳ء، ۶۳ برس کی عمر میں ہوئی۔ رسول اللہ ﷺ کی قبر مبارک اور منبر کے درمیان آسودہ خواب ہیں۔ آپؓ کو حضرت عبدالرحمن، حضرت عمر، حضرت عثمان اور حضرت طلحہؓ نے قبر میں اتارا۔ آپؓ کی قبر اس انداز سے کھودی گئی کہ آپؓ کا سر حضور اقدس ﷺ کے کندھوں کے برابر ہے۔

(حجہ تھمیل کے لیے دیکھئے مشرہ ہشروہ: نشر شعبہ نظر ہجرہ، جامعہ اسماعیل)

والدہ محترمہ سیدہ ام رومانؓ

حضرت عائشہ صدیقہؓ کی والدہ محترمہ کا نام ام رومان تھا، سیدنا ابو بکرؓ کی ترغیب و دعوت پر انہوں نے اسلام قبول کیا، نہایت نیک و پارسا خاتون تھیں، اسلام کی خاطر بیسیوں قربانیاں دیں۔ حضور اقدس ﷺ ان کا بہت اکرام فرمایا کرتے تھے، ایک مرتبہ ارشاد فرمایا: لوگو! جس کا دل چاہتا ہے کہ دنیا میں جنت کی حور دیکھے تو وہ ام رومان کو دیکھ لے۔

ذوالحجہ ۶ھ میں قضائے الہی سے وفات پا گئیں۔ حضور اقدس ﷺ آپؓ کی قبر میں اترے اور فرمایا: اے اللہ! تو جانتا ہے کہ ام رومان نے تیری اور تیرے رسول کی رضا

طرح ہجرت مدینہ کے وقت آپ کی عمر صرف آٹھ سال تھی، آپ نے رسول اللہ ﷺ اور حضرت ابو بکر صدیقؓ کے سفر ہجرت کی تیاری اپنی بڑی بہن حضرت اسماءؓ کے ساتھ مل کر کی تھی؛ لیکن اس سارے واقعے کی چھوٹی سے چھوٹی جزئیات کو کم عمری کے باوجود جس طرح یاد رکھا اور جس صفائی اور وضاحت سے انہیں روایت کیا یہ ان کے غیر معمولی حافظے کا بین ثبوت ہے۔

شیر خوارگی

واہل کی بیوی نے آپ کو دودھ پلایا تھا۔ واہل ابو القعیس کی بیوی سے دودھ پینے کا ذکر خود آپ ہی کی زبانی بخاری شریف میں موجود ہے، فرماتی ہیں کہ: پردے کا حکم نازل ہو جانے کے بعد ابو القعیس کے بھائی اللح نے میرے پاس آنے کی اجازت چاہی، تو میں نے جواب دیا کہ: حضور انور ﷺ سے دریافت کر لینے کے بعد ہی میں اجازت دے سکتی ہوں؛ کیوں کہ مجھ کو ابو القعیس نے نہیں؛ بلکہ ان کی بیوی نے دودھ پلایا ہے۔ آپ ﷺ جب تشریف لائے تو میں نے پوری تفصیل گوش گزار کر دی اس پر آپ ﷺ نے فرمایا کہ: اللح تمہارے رضاعی چچا ہیں، ان کا تمہارے پاس آنا جانا درست ہے۔

گڑیوں سے کھیلنا

سیدہ عائشہؓ کا بچپن کے زمانے میں گڑیوں سے کھیلنا اتنا معروف ہے کہ اس پر دلیل کی چنداں ضرورت نہیں۔ خود حضرت عائشہ صدیقہؓ کا بیان ہے کہ میں اپنی گڑیوں کے ساتھ کھیل میں مشغول رہا کرتی تھی کہ اس حال میں حضور انور ﷺ میرے پاس تشریف لے آتے اور چھوٹی پچیاں میرے پاس بیٹھی ہوا کرتی تھیں، آپ کو دیکھ کر وہ چلی جاتیں، جب آپ ﷺ باہر تشریف لے جاتے تو دوبارہ میرے پاس آ جاتیں۔

ایک مرتبہ سیدہ عائشہؓ گزریوں سے کھیل رہی تھیں کہ سرکارِ دو عالم ﷺ تشریف لے آئے، آپؐ کی گزریوں میں ایک پروں والا گھوڑا بھی تھا، حضور ﷺ نے پوچھا کہ: اسے عائشہ! یہ کیا ہے؟ آپؐ نے جواب دیا کہ: یہ گھوڑا ہے، حضور ﷺ نے فرمایا: گھوڑوں کے تو پر نہیں ہوتے، آپؐ نے بے ساختہ جواب دیا: کیوں نہیں، اے اللہ کے رسول! حضرت سلیمان علیہ السلام کے گھوڑوں کے پر تھے۔ یہ جواب سن کر آپ ﷺ بے ساختہ مسکرائے۔ اس واقعہ سے سیدہ عائشہ صدیقہؓ کی فطری حاضر جوابی، مذہبی واقفیت، تاریخی معلومات، ذکاوت و ذہنی اور زود فہمی کا اندازہ لگایا جاسکتا ہے۔

سلسلہ جنابانی

عمر کی ابھی چھ بہاریں ہی دیکھ پائی تھیں کہ کاشانہ نبوت میں شمعِ فروزاں بن کر جلوہ نما ہونے کا فیصلہ ہو گیا، جن دنوں سرکارِ دو عالم ﷺ تنہائی کے اضطراب، مصائب کے جھوم اور ستم گاریوں کے تلاطم میں بہ درو و نمگسار رقیقہ حیات سیدہ خدیجہ الکبریٰؓ کی وفات کے غم میں طبعی آکٹا ہٹ کے شکار تھے: ایک روز حضرت عثمان بن مظعونؓ کی بیوی سیدہ خولہ بنت حکیمؓ آپ ﷺ کی خدمت میں حاضر ہوئیں اور عرض کیا: یا رسول اللہ! آپ دوسری شادی کیوں نہیں کر لیتے؟ آپ ﷺ نے دریافت فرمایا: کس سے؟ عرض کیا: بیوہ اور کنواری دونوں طرح کی لڑکیاں موجود ہیں، پوچھا: کون؟ عرض کیا: سودہ بنت زمعہ اور عائشہ بنت ابی بکرؓ فرمایا: ٹھیک ہے، دونوں جگہ بات کر کے دیکھ لو۔

پیغام نکاح

سیدہ خولہ بنت حکیمؓ سیدہ سیدنا ابو بکر صدیقؓ کے گھر گئی، حضرت ام رومانؓ سے ملی اور ان سے کہا: مبارک ہو اللہ تعالیٰ نے خیر و برکت کو تمہارے گھر میں داخل کر دیا ہے، ام رومانؓ نے پوچھا: کیوں کیا ہوا؟ خولہ نے بتایا کہ: مجھے رسول اللہ ﷺ نے

تمہارے گھر بھیجا؛ تاکہ آپ کی بیٹی عائشہ کے رشتے کے بارے میں بات کروں، رسول اللہ ﷺ نے اپنے لیے اس رشتے کی خواہش کا اظہار کیا ہے۔ حضرت ام رومانؓ نے کہا: مجھے تو منظور ہے، ابو بکر کو آ لینے دو ان کی رائے بھی معلوم کر لیں۔

تھوڑی دیر بعد سیدنا ابو بکر صدیقؓ تشریف لے آئے، ان کے ساتھ رشتے کے بارے میں بات کی تو وہ فرمانے لگے: کیا عائشہ کی شادی رسول اللہ ﷺ سے ہو سکتی ہے، یہ ان کے بھائی کی بیٹی ہے۔ سیدہ خولہؓ یہ سن کر رسول اکرم ﷺ کے پاس گئی اور آپ کو اس صورت حال سے آگاہ کیا تو نبی کریم ﷺ نے فرمایا: میری طرف سے ابو بکر صدیق سے کہو کہ: آپ میرے دینی بھائی ہیں، آپ کی بیٹی سے میری شادی ہو سکتی ہے۔ سیدہ خولہؓ سیدنا ابو بکر صدیق کے پاس آئی اور انہیں نبی کریم ﷺ کا پیغام سنایا تو انہوں نے کہا: "الحشم ماروشن دل ماشاد"۔

البتہ ایک پریشانی اب بھی باقی ہے وہ یہ کہ میں مطعم بن عدی سے اس کے بیٹے جبیر کے لیے عائشہ کے متعلق وعدہ کر چکا ہوں، اب اگر انکار کرتا ہوں تو یہ وعدہ شکنی ہوگی۔ لیکن پھر معلوم ہوا کہ مطعم نے خود ہی اس بنا پر انکار کر دیا کہ اگر عائشہ ان کے گھر آگئی تو اسلام کے قدم گھر میں داخل ہو جائیں گے۔ اس طرح یہ مسئلہ بھی نٹ گیا۔

نکاح

حضرت ابو بکرؓ کے لیے اس سے بڑھ کر خوشی کی کیا بات ہو سکتی تھی کہ ان کی صاحبزادی تاجدار مدینہ حضرت محمد مصطفیٰ ﷺ کے نکاح میں آئے، وہ فوراً راضی ہو گئے، چنانچہ سنہ ۱۰ نبوی شوال کے مہینہ میں پانچ سو درہم حق مہر پر آپ کا نکاح ہوا، حضرت ابو بکر صدیقؓ نے خود خطبہ نکاح پڑھایا، مگر کم عمری اور ملت کے جاں گداز حالات کے باعث نصیحتی عمل میں نہیں آئی۔

سیدہ عائشہ فرماتی ہیں کہ: جب میرا نکاح ہوا تو مجھ کو خبر تک نہ ہوئی، آپ فرماتی ہیں کہ: جب رسول اللہ ﷺ نے مجھ سے عقد فرمایا تب میں لڑکیوں کے ساتھ کھیلا کرتی تھیں۔ میری والدہ نے مجھے باہر نکلنے سے منع کر دیا، تب میں گھٹی کہ اب تو میرا نکاح ہو چکا ہے، اس کے بعد میری والدہ نے مجھے مستقل سمجھا دیا۔

نبی کریم ﷺ کا سیدہ عائشہ کو خواب میں دیکھنا

یہ نکاح وحی کے اشارے سے ہوا تھا اس سلسلے میں حضرت عائشہ کی ایک روایت

ملاحظہ ہو:

ام المومنین سیدہ عائشہ صدیقہ کہتی ہیں کہ: رسول اللہ ﷺ نے ارشاد فرمایا: میں نے تجھے شادی سے پہلے خواب میں دو دفعہ دیکھا۔ ایک مرتبہ میں نے فرشتے کو دیکھا کہ: وہ ریشم کے کپڑے میں لپٹی تصویر اٹھائے ہوئے ہیں، میں نے فرشتے سے کہا کہ: ذرا کپڑے کا پردہ بناؤ، جب اس نے پردہ بنایا تو اس میں تو تھی، میں نے اپنے دل میں کہا کہ: اگر یہ اللہ تعالیٰ کی طرف سے ہے تو اس کا حکم نافذ ہو کر رہے گا۔ پھر میں نے دوسری مرتبہ خواب میں دیکھا کہ: فرشتے نے ریشم کے کپڑے میں تصویر کو پیٹ کر اٹھایا ہے، میں نے فرشتے سے کہا کہ: پردہ بناؤ، اس نے پردہ بنایا تو اس میں تو تھی، میں نے کہا کہ: اگر یہ اللہ کی جانب سے ہے تو اس کا حکم نافذ ہو کر رہے گا۔

ہجرت

حضرت عائشہ صدیقہ فرماتی ہیں کہ: رسول اللہ ﷺ نے مجھ سے نکاح فرمایا، اس کے بعد آپ ﷺ چند سال مکہ مکرمہ میں رہے اور ہجرت کا سلسلہ شروع ہو گیا اور صحابہ کرام مدینہ منورہ پہنچے گئے، یہاں تک کہ حضور اقدس ﷺ کو بھی ہجرت کا حکم ہو گیا اور آپ میرے والد کو ساتھ لیے ہجرت کرتے ہوئے مدینہ پہنچ گئے۔

حضرت ابو بکر صدیقؓ نے حضرت عائشہ صدیقہؓ اور اپنے اہل خانہ کو مدینہ میں چھوڑ دیا تھا۔ مدینہ پہنچنے کے بعد سرکارِ دو عالم ﷺ اور حضرت ابو بکر صدیقؓ نے اپنے اہل و عیال کو ایک ساتھ بلوایا۔

جب قافلہ روانہ ہونے لگا تو حضرت عائشہؓ کی والدہ ام رومان نے انہیں اپنے ساتھ اونٹنی پر بٹھالیا، راستے میں ایک عجیب و غریب واقعہ پیش آیا کہ ایک مقام سے کوچ کرنے کے بعد راستے میں اونٹنی مستی میں آ کر آپ سے باہر ہو گئی اور اچھلنا کودنا شروع کر دیا۔ ہر لمحہ اونٹنی کے بدک کر کودنے اور اس پر سے گر جانے کا دھڑکا لگا رہتا تھا۔ اس صورتِ حال کی وجہ سے حضرت ام رومان بے حد پریشان ہو گئیں اور ان کی گھبراہٹ بڑھ گئی، خود انہیں اپنی اتنی فکر نہ تھی؛ لیکن اپنی پیاری بیٹی سیدہ عائشہ صدیقہؓ کی بلائیں لیتی ہوئی ”واہ بناہ! وا عروساہ!“ کے الفاظ بار بار بہ آواز بلند دہرائے لگیں کہ ہائے میری پیاری بیٹی! ہائے میری پیاری دلہن! اتنے میں اچانک غیب سے ندا آئی کہ اونٹ کی مہار چھوڑو۔ جب اونٹ کی مہار چھوڑ دی گئی تو وہ سکون و اطمینان سے اپنی منزل کی جانب چلنے لگا۔ اس طرح یہ قافلہ مدینہ منورہ پہنچا۔

رخصتی

حضرت عائشہؓ فرماتی ہیں کہ: ہم مدینہ منورہ آئے اور بنو الحارث بن الخزرج کے محلے میں رہائش اختیار کی۔ مدینہ منورہ کی آب و ہوا اور موسمی حالات مسکند والوں کے لیے ناموافق تھے، اس لیے ابتدائی زمانے میں اکثر مہاجرین بیمار رہے۔ حضرت ابو بکر صدیقؓ بھی بیماری سے محفوظ نہ رہ سکے، ان پر بخار نے شدید حملہ کیا، سیدہ عائشہؓ اور ان کی والدہ نے جی جان سے تیمارداری کی۔ حضرت ابو بکرؓ کی صحت یابی کے بعد سیدہ عائشہؓ خود بیمار پڑ گئیں۔ ایک ماہ تک تیز بخار کا سلسلہ رہا، مرض کی شدت کی وجہ سے سر کے بال بھی

جھڑ گئے، جب صحت بحال ہوئی تو حضرت ابو بکرؓ نے تاجدار مدینہؓ سے عرض کیا کہ: اللہ کے رسول! آپ عائشہ کو رخصت کیوں نہیں کروا لیتے! آپؓ نے فرمایا: ابھی میرے پاس مہر کی رقم نہیں، اس پر حضرت ابو بکرؓ نے پانچ سو درہم بہ طور قرض آپ کی خدمت میں پیش کر دیے، اور اسی پر رخصتی طے پائی۔

رخصتی کی داستان

یہ رخصتی بھی کس سادگی سے ہوئی ملاحظہ فرمائیں:

حضرت عائشہؓ فرماتی ہیں: ایک دن کی بات ہے کہ میں اپنی سہیلیوں کے ساتھ جمولا جمول رہی تھی، میری ماں نے مجھے آواز دی، تو میں ان کے پاس چلی آئی، میں نہیں جانتی تھی کہ وہ مجھ سے کیا چاہتی ہیں۔ پھر وہ مجھے اپنے ساتھ لے کر چلیں، یہاں تک کہ ہم ایک گھر کے دروازے پر پہنچے، تیز تیز چلنے سے میرا سانس پھولا ہوا تھا۔ میری والدہ نے پانی سے میرا چہرہ دھویا اور میرے سر کے بالوں کو ٹھیک کیا اور مجھے گھر کے اندر لے آئیں، گھر کے اندر انصار کی چند خواتین تھیں، انہوں نے مجھے دیکھتے ہی خوشی کا اظہار کیا اور میرے لیے خیر و برکت کی دعا کی اور وہ میرے بارے میں کہنے لگیں کہ: یہ تو بڑی نصیب والی ہے۔ پھر میری والدہ نے مجھے ان خواتین کے سپرد کر دیا، انہوں نے میرا بناؤ سنگار کیا، پھر مجھے ایک جگہ لاکر بٹھا دیا، یہاں تک کہ رسول اللہؐ تشریف لے آئے۔ یہ چاشت کا وقت تھا اور میری عمر اس وقت نو برس کی تھی۔

یہی دو جہاں کے سردار کی سب سے چھیتی زوجہ کی رخصتی کی داستان! آج ان صفات سے نظریں بنا کر معاشرے کی بار اتوں پر نظر پڑتی ہے تو دل خون کے آنسو روتا ہے۔

ایک رسم بد کا خاتمہ

حضرت عائشہؓ کی رخصتی شوال میں ہوئی، عرب کے لوگ شوال میں شادی کرنے کو

برا سمجھتے اور منحوس خیال کرتے تھے۔ حضرت عائشہ نے اس جہالت کی تردید کرتے ہوئے ارشاد فرمایا کہ: رسول اللہ ﷺ نے مجھ سے شوال میں نکاح کیا، اور شوال ہی میں میری رخصتی ہوئی، اب بتاؤ مجھ سے زیادہ کونسی بیوی حضور کی چیتھی تھی۔ اور اس جہالت کو بخوبی سے اکھینز نے کے لیے حضرت عائشہ چاہتی تھیں کہ شوال کے مہینے میں عورتوں کی رخصتی ہوتا کہ اس رسم بد اور فاسد عقیدے پر زبرد پڑے۔

صدیقہ کا گھر

حضرت عائشہ جس گھر میں رخصت ہو کر آئی تھیں وہ کوئی عالی شان محل نہ تھا؛ بلکہ بنی نجار کے محلے میں مسجد نبوی کے چاروں طرف چھوٹے چھوٹے چند حجرے بنا دیے گئے تھے، انہیں میں سے ایک حجرہ سیدہ عائشہ صدیقہ کا مسکن تھا۔ یہ مسجد کی شرقی جانب واقع تھا، حجرے کی وسعت چھ سات ہاتھ سے زیادہ نہ ہوگی، دیواریں کچی اینٹ کی بنی ہوئی تھیں اور چھت کجور کی ٹہنیوں اور پتوں سے بنائی گئی تھی، بارش کے اثرات سے محفوظ رکھنے کے لیے اوپر کھل ڈال دیا گیا تھا۔ چھت کی بلندی کا یہ عالم تھا کہ کوئی کھڑا ہو کر ہاتھ اونچا کرے تو چھت کو لگ جائے۔ دروازہ صرف ایک پت کا کواڑ تھا؛ لیکن وہ کبھی بند نہ ہوا، پردے کے لیے صرف ایک کھل لٹکا دیا گیا تھا۔ حجرے سے متصل وہ بالا خانہ تھا جس میں آپ ﷺ نے ازواجِ مطہرات سے بائیکاٹ کر کے ایک مہینہ گزارا تھا۔ ایک چٹائی، ایک بستر، ایک چھال بھرا ٹکیہ، کجوریں رکھنے کے لیے برتن، پانی بھرنے کے لیے ایک مشکیزہ اور پینے کے لیے صرف ایک پیالہ تھا، یہ گھر دنیوی مال و منال سے اگرچہ خالی تھا؛ لیکن روحانی دولت سے مالا مال تھا۔

”سیر اعلام النبلاء“ میں علامہ ذہبی نے ایک روایت نقل کی ہے جس میں رسول اللہ ﷺ نے ارشاد فرمایا: ”لا یقبض النبی إلا فی أحب الأمکنۃ الیہ“ یعنی نبی کی

روح اس کی پسندیدہ جگہ میں قبض کی جاتی ہے۔ اس سے ثابت ہوا کہ رسول اقدس ﷺ کو حضرت عائشہ صدیقہ کا حجرہ سب سے زیادہ پسند تھا۔

سیدہ عائشہ کا جہاد

اس میں کوئی شک و شبہ نہیں کہ اسلام میں خواتین کے لیے جملہ احکامات ان کی جبلت، عادت، طبیعت، عقل و دانش اور جسمانی ساخت کو پیش نظر رکھ کر نازل کیے گئے ہیں؛ تاکہ اسلامی معاشرے میں رہتے ہوئے ان کے لیے عمل کرنا آسان ہو۔ جہاد کے میدان میں عورت کی مشارکت اس کی صلاحیت کے پیش نظر عام حالات میں مباح قرار دی گئی ہے، بالعموم میدانِ جہاد میں خواتین کو بیاروں کی تیمارداری، زخمیوں کی مرہم پٹی اور مجاہدین کو کھلانے پلانے کی ذمہ داری سونپی جاتی ہے، عورت کی لڑائی میں یہ نفس نہیں عملی طور پر شرکت اضطراری حالت میں ہوتی ہے، جیسا کہ سیدہ امّ عمرہؓ نے سیدہ بنت کعبؓ نے غزوہٴ احد میں باقاعدہ لڑائی میں شرکت کی، اور رسول اللہ ﷺ کا دفاع کرتے ہوئے دشمن کی صفوں میں گھس کر انہیں تہ تیغ کیا۔ اُمّ المؤمنین حضرت عائشہ صدیقہؓ نے بھی غزواتِ رسول میں قابلِ قدر کارنامے سرانجام دیے۔

غزوہٴ احد میں حضرت عائشہؓ کا کردار

حضرت عائشہؓ فطری طور پر نہایت بہادر اور دلیر تھیں۔ ۳۳ھ میں غزوہٴ احد پیش آیا اس غزوے میں ایک اتفاقی لفظی نے جنگ کا پانسالپٹ دیا اور حضور اکرم ﷺ کے شبیبہ ہونے کی غلط خبر مشہور ہو گئی۔ یہ افواہ اڑتی اڑتی جب مدینہ پہنچی تو کبرام پنا ہو گیا، مدینہ منورہ سے حضرت عائشہؓ، حضرت صفیہؓ، حضرت فاطمہؓ اور چند دوسری خواتین اسلام دیوانہ وار میدانِ کارزار کی طرف بھاگیں، وہاں پہنچ کر معلوم ہوا کہ خبر غلط تھی، آپ ﷺ باحیاط ہیں، حضور اقدس ﷺ کی خدمت میں حاضر ہوئیں، آپ کے زخموں کو دھویا، پھر

مشکیز سے بھر بھر کر زخیوں کو پانی پلایا اور مرہم پٹیا کا کام انجام دیا۔

بعض روایتوں سے معلوم ہوتا ہے کہ سیدہ عائشہ صدیقہ رضی اللہ تعالیٰ عنہا بعض دیگر خواتین کے ہمراہ منہ منورہ سے لشکرِ اسلام کے ساتھ ہی میدانِ کارزار گئی تھیں، اور جب مسلمان اضطراب و افراتفری کے شکار تھے تو وہ اپنی کمر پر مشکیزہ رکھ کر زخیوں کو پانی پلا رہی تھیں۔

غزوہٴ احزاب

غزوہٴ احزاب میں بھی مجاہد خواتین کے ساتھ شریک جہاد ہوئیں، قلعے سے آپ دیگر خواتین اور بچوں کے ساتھ نیچے اتریں اور لشکرِ اسلام کی اگلی صفوں میں شامل ہوئیں۔ اور اس باغیچے میں جا داخل ہوئیں جہاں مسلمانوں کا حتمِ غنیمت جمع تھا۔ سیدنا عمر بن خطابؓ بھی وہاں موجود تھے، انہوں نے سیدہ عائشہؓ کو دیگر خواتین کے ہمراہ دیکھ کر طبعی طور پر ناگواری کا اظہار کیا اور قدرے تلخ لہجے میں خواتین کی شمولیت کو نامناسب قرار دیا، یہ انداز دیکھ کر سیدنا طلحہ بن عبید اللہؓ نے حضرت عمر بن خطابؓ سے کہا: اے عمر! تمہارے روپے پر بڑا افسوس ہے! یہ معزز خواتین تو اللہ کی رضا حاصل کرنے کے لیے میدانِ جہاد میں نکلی ہیں۔

سیدہ عائشہؓ نے حضرت عمر بن خطابؓ کی تلخ کلامی کو بہت زیادہ محسوس کیا اور دوبارہ قلعہ میں تشریف لے گئیں، یہاں تک کہ اللہ تعالیٰ نے اہل ایمان کی مدد کی اور ایسے فیجی لشکر بھیج دیے جو کسی کو دکھائی نہیں دیتے تھے۔ دشمن کی فوج بکھر گئی، اللہ نے ان کے دلوں میں رعب ڈال دیا اور وہ گھبرائے ہوئے سر پر پاؤں رکھ کر اسی طرف بھاگ گئے جہاں سے آئے تھے۔

اس کے علاوہ غزوہٴ مرسیح میں بھی آپ حضور ﷺ کے ہمراہ تھیں جس سے واپسی

پر مشہور واقعہ اگلے پیش آیا، جس کا ذکر تفصیل کے ساتھ آگے آ رہا ہے۔

حضرت عائشہؓ کا امت مسلمہ پر ایک بہت بڑا احسان

حضرت عائشہ صدیقہؓ ایک سفر میں رسولِ اقدس ﷺ کے ہمراہ تھیں، صدیق اکبرؓ اور دیگر بہت سے صحابہ کرام بھی شریک سفر تھے، صحرا میں ایک جگہ قیام کیا گیا۔ اس دوران حضرت عائشہ صدیقہؓ کے گلے کا بار کہیں نوٹ کر گر گیا، بعض صحابہ کو اس کی تلاش پر مامور کر دیا گیا، بار کا کہیں سراغ نہ ملا۔ سرد و عالم ﷺ حضرت عائشہؓ کی آغوش میں سر رکھے جو استراحت تھے، نماز فجر کا وقت ہو گیا، وضو کے لیے پانی موجود نہ تھا، صحابہ کے دلوں میں تشویش کی لہر دوڑنے لگی، چڑی گونیاں ہونے لگیں کہ عائشہؓ کی وجہ سے یہ صورت حال پیدا ہوئی ہے۔ صدیق اکبرؓ نے حالات کو دیکھتے ہوئے اپنی نبی سے قدرے ترش لہجے میں کہا: تم نے ہمارے لیے یہ کیا مصیبت کھڑی کر رکھی ہے، تمہاری وجہ سے سب قافلے والے پریشان ہیں، نماز کا وقت گزرتا جا رہا ہے، یہاں وضو کے لیے پانی میسر نہیں ہے، اور تم کو اپنے گلے کے بار کی پڑی ہوئی ہے۔ حضرت عائشہ صدیقہؓ حرماتی ہیں کہ: حضرت ابو بکرؓ نے مجھے خوب سرزنش کی اور میری کوکھ میں اپنے ہاتھ سے کچھ کے مارنے لگے، مجھے تکلیف تو بہت ہوئی لیکن میں نے ذرا بھی حرکت نہیں کی، تاکہ رسول اللہ ﷺ کی نیند خراب نہ ہو۔

میں اسی موقع پر تنجیم کی آیتیں نازل ہوئیں جن کا ترجمہ ہے: اگر تم بیمار ہو یا حاجت سفر میں ہو یا حاجت ضروری سے فارغ ہوئے ہو یا عورتوں سے مقاربت کی ہو اور تم پانی نہیں پاتے تو پاک مٹی کا قصد کرو اور اس سے کچھ منہ اور ہاتھ پر پھیر لو، اللہ معاف کرنے والا بخشنے والا ہے۔

قرآن حکیم کا یہ حکم سننے ہی جن زبانوں پر حرف شکایت تھا، وہ سیدہ عائشہؓ کی

تقریف و توصیف میں بدل گیا، مشہور و معروف صحابی حضرت اسید بن خنیسؓ نے فرمایا: آل ابوبکر کا انت پر یہ کوئی پہلا احسان نہیں، اس کے سوا بے شمار احسانات ہیں۔ حضرت صدیق اکبر رضی اللہ تعالیٰ عنہ تھوڑی دیر پہلے اپنی بیٹی کو ڈانٹ پلا رہے تھے، تخم کی آیت سننے ہی مسکراتے ہوئے کہنے لگے کہ: بیٹی! مجھے معلوم نہ تھا کہ تم اتنی عظیم اور بابرکت ہو کہ ربّ عرشِ عظیم نے تمہاری پسندیدہ اداؤں کی بدولت آسمان سے ایسا حکم نازل فرمایا جو قیامت تک انت کے لیے باعثِ رحمت ہوگا۔ بیٹی! جیتی رہو، خوش رہو، شاد رہو، آباد رہو۔ تمہارے ذریعہ اللہ تعالیٰ نے مسلمانوں کو کتنی آسانی اور سہولت بخش دی۔ بعد ازاں روانگی کے لیے اونٹ اٹھایا گیا تو اسی کے نیچے سے گرا ہوا بار بھی مل گیا۔

حیاتِ عائشہؓ کے چار اہم واقعات

(۱) واقعہ انک:

نیرنگی دوران دیکھئے، زمانے بھری پاک باز، شرم و حیا کی بیکر، منت کی ہم درد و نمکسار خاتون۔ جنت کو بھی بد بخت منافقین کی ریشہ دوانیوں اور سازشوں کا سامنا کرنا پڑا۔ ماہ شعبان ۵ھ میں سید المرسلینؐ رضی اللہ عنہما نے کرب نجد کی طرف روانہ ہوئے، نجد کے قریب قبیلہ بنو مصطلق کا مشہور و معروف مرہب مسیح نامی ایک چشمہ تھا، وہاں لشکرِ اسلام کا کفار سے آنا سامنا ہوا؛ لیکن خون ریز جنگ کی نوبت نہ آئی، اس دفعہ لشکرِ اسلام میں منافقین کی بھی بڑی تعداد شریک تھی۔

اس سفر میں ازواج میں سے رسولِ اقدسؐ رضی اللہ عنہما کے ہمراہ سیدہ عائشہ صدیقہ رضی اللہ تعالیٰ عنہا تھیں، اُس وقت ان کی عمر صرف چودہ برس تھی، جسم دجلا پتلا تھا، سفر پر روانہ ہوتے وقت اپنی بہن حضرت اسماءؓ سے ہار لے کر چمکن رکھا تھا، ہار کی لڑیاں بہت کمزور تھیں، واپسی پر لشکر نے ایک جگہ پڑاؤ ڈالا، سیدہ عائشہ رضی اللہ تعالیٰ عنہا قضائے

حاجت کے لیے قدر سے دور چلی گئیں، واپس آنے لگیں تو اچانک دیکھا کہ گلے میں ہار نہیں، وہیں ڈھونڈنا شروع کر دیا، جس سے واپسی میں دیر ہو گئی، تلاشِ بسیار کے بعد ہار تو مل گیا؛ لیکن اتنی دیر میں لشکر وہاں سے کوچ کر چکا تھا۔ ہر جگہ پڑاؤ اور کوچ کے وقت طریق کار یہ تھا کہ ساربان باپردہ محمل اٹھا کر اونٹ پر رکھ دیتے اور سفر پر روانہ ہو جاتے۔ سیدہ عائشہؓ کے دبلے پتلے بدن کی وجہ سے اٹھاتے وقت اٹھانے والوں کو اس بات کا احساس نہ ہو سکا کہ وہ محمل میں موجود نہیں ہیں، انہوں نے حسب معمول محمل کو اٹھایا، اونٹ پر رکھا اور چل دیے۔ سیدہ عائشہ صدیقہؓ پڑاؤ کی جگہ پہنچیں تو وہاں کسی کا نام و نشان نہیں تھا، دل میں خیال آیا کہ جب قافلے والے اگلی منزل پر مجھے ہودج میں نہیں پائیں گے تو لینے کے لیے واپس آ جائیں گے، اسی خیال میں چادر اوڑھ کر وہیں لیٹ گئیں اور اسی حالت میں آنکھ لگ گئی۔

جب سپید صبح نمودار ہوا تو حضرت صفوان بن معطلؓ وہاں پہنچے، ان کے ذمے کام ہی یہی تھا کہ یہ لشکر کے پیچھے پیچھے رہیں اور گرمی پڑی چیزوں کو اٹھا لیا کریں، انہوں نے دیکھا کہ کوئی میدان میں چادر اوڑھے ہوئے لیٹا ہے، قریب آئے تو حضرت عائشہ رضی اللہ تعالیٰ عنہا کو دیکھ کر بے ساختہ منہ سے ”إنا لله وإنا إليه راجعون“ نکلا۔ ان کی آواز سن کر سیدہ عائشہؓ بیدار ہو گئیں، انہوں نے فوراً اونٹ قریب لاکر بٹھا دیا؛ تاکہ حضرت عائشہؓ اس پر سوار ہو جائیں؛ چنانچہ حضرت عائشہؓ جلدی سے اونٹ پر سوار ہو گئیں، صفوان نے اونٹ کی مہار پکڑی اور پیدل چل دیے۔ اگلی منزل پر دوپہر کے وقت لشکر اسلام نے پڑاؤ کیا ہی تھا کہ صفوان بن معطلؓ اونٹ کی مہار پکڑے لشکر گاہ میں داخل ہوئے، قافلے میں شامل سب لوگوں کے سامنے سیدہ عائشہؓ اونٹ سے نیچے اتریں۔ صرف اتنی ہی بات تھی جس کو منافقین کی سازش اور ریشہ دوانی نے بھنگنا بنا دیا۔

دورانِ سفر بعض اوقات اس قسم کے واقعات پیش آ جایا کرتے ہیں؛ لیکن منافقوں

کے سردار عبداللہ بن ابی نے موقع کو غنیمت جانا اور اپنے جبب باطن کا اظہار کرتے ہوئے سیدہ عائشہ صدیقہؓ کے کردار پر کچھ اچھا لانا شروع کر دیا۔ لشکر تو وہاں سے کوچ کر کے مدینہ پہنچ گیا؛ مگر ایک خاص سازش کے تحت یہ بات پورے مدینے میں پھیلا دی گئی کہ (نعوذ باللہ) سیدہ عائشہؓ پاکیزہ نہیں رہیں، ان کا کردار مشکوک ہو گیا ہے۔ منافقین کے علاوہ مخلصین میں سے حسان بن ثابتؓ، حنہ بنت جحشؓ اور مطح بن اثابہؓ بھی اس پروپیگنڈے کا شکار ہو گئے۔ ادھر رسول اللہؐ کی یہ صورت حال دیکھ کر بہت پریشان ہوئے؛ لیکن ادھر سیدہ عائشہ صدیقہ رضی اللہ تعالیٰ عنہا کو اس گھناؤنی سازش کا کچھ علم ہی نہ تھا۔

ایک روز رات کے وقت حضرت عائشہؓ مطح کی بوزھی والدہ کے ہمراہ باہر تشریف لے جا رہی تھیں کہ انہیں ٹھوکر لگی تو انہوں نے ”مطح“ کو برا بھلا کہا، سیدہ عائشہ صدیقہؓ نے فرمایا کہ: ”بڑے تعجب کی بات ہے، آپ ایک بدری صحابی کے خلاف نازیبا کلمات استعمال کر رہی ہیں، انہوں نے کہا: کیا آپ کو معلوم نہیں کہ وہ کسی گھناؤنی سازش میں ملوث ہے؛ اور پھر ساری داستان سیدہ عائشہ صدیقہ رضی اللہ تعالیٰ عنہا کو سنا دی۔ اپنے متعلق ایسی سٹیجی باتیں سن کر حضرت عائشہؓ کے اوسان خطا ہو گئے، وہیں سے واپس گھر لوٹ آئیں اور زار و قطار رونا شروع کر دیا۔

اچانک غموں کا ایسا پہاڑ ٹوٹا کہ آنسو تھمنے کا نام ہی نہ لے رہے تھے، والدین کو پتہ چلا تو وہ بھی آگئے۔ آپ کی غم گسار، شفیق اور ہم درد ماں نے ہر چند دلاسا دیا کہ: تم اپنے خاوند کی چون کہ چہیتی بیوی ہو اس لیے تمہارے خلاف یہ سازش سوچی گئی اسکیم کے تحت تیار کی گئی ہے، بیٹی! صبر کرو! جلد ہی حالات درست ہو جائیں گے۔ حضرت صدیق اکبرؓ نے بھی دلاسا دیا؛ لیکن شرم و حیا کی پیکر کو ہل بھر کے لیے بھی چین نہیں آیا، بہت دل گرفتہ تھیں، ان کے وہم و گمان میں بھی نہ تھا کہ زندگی میں ایسے دن بھی آسکتے ہیں۔ اسی

دورانِ حضرت عائشہؓ رسول اللہ ﷺ کے یہاں سے اپنے والدِ محترم کے گھر قیام پذیر ہو گئیں۔

ایک دن دونوں ماں باپ اپنی نور چشم کے پاس بیٹھ کر تسلی دے رہے تھے کہ رسول اقدس ﷺ تشریف لائے، آپ ﷺ نہایت شفقت بھرے انداز سے صاف صاف یوں گویا ہوئے: عائشہ! اگر کوئی غلطی ہو گئی ہے تو توبہ کر لو، اللہ معاف کرنے والا ہے۔ سیدہ عائشہ صدیقہؓ کی آنکھوں سے آنسو خشک ہو گئے، اپنی والدہ سے کہا: اماں جان! جواب دو، میں آپ کی گود میں پٹی بڑھی ہوں، آپ کا دودھ پیا ہے، آپ کے آنکھوں میں پرورش پائی ہے۔ لیکن والدہ خود سراپا غم کی تصویر بنی جنھی تھیں، دل گرفتہ، افسردہ اور پریشان تھیں، مہربلب خاموش رہیں، آنکھوں میں آنسو تیر رہے تھے۔ بے بسی کا یہ منظر دیکھ کر ابا جان سے کہا: آپ ہی کوئی جواب دے دیں، وہ بھی خاموش رہے۔ یہ صورت حال دیکھ کر خود ہی مخاطب ہوئیں اور کہا: اگر میں اس ناکردہ گناہ کا انکار کروں اور میرا اللہ خوب جانتا ہے کہ میں اس جرم سے پاک اور بالکل بری ہوں۔ تو آپ لوگ اسے سچ نہیں مانیں گے، آپ کے دل کو تسلی نہیں ہوگی، میں اس موقع پر جب کہ یہ بات زبان زد عام ہے، حضرت یوسف علیہ السلام کے والد والا جواب ہی دینا پسند کروں گی: لہذا میرا جواب یہ ہے: ﴿فانصبر جميل والله المستعان على ما تصفون﴾ صبری بہتر ہے اور اللہ ہی حامی و ناصر ہے اس کے خلاف جو تم بیان کرتے ہو۔

سیدہ عائشہ صدیقہؓ بعد میں بیان فرمایا کرتی تھیں کہ: اُس وقت میں نے بہت سوچا کہ حضرت یوسف کے والد: حضرت یعقوب علیہ السلام کا نام متحضر ہو جائے؛ لیکن غم کی وجہ سے ذہن پر بوجھ اتاتا تھا کہ بہت سوچنے کے باوجود یہ نام ذہن میں نہ آسکا۔

ادھر یہ گفتگو ہو ہی رہی تھی کہ سید المرسلین ﷺ پر وحی کے آثار طاری ہوئے جس سے وہاں موجود تینوں افراد مجھ گئے کہ وحی نازل ہونا شروع ہو گئی ہے۔ وحی کا سلسلہ ختم

ہوا تو آپ ﷺ نے مسکراتے ہوئے سرائٹھایا، آپ ﷺ کی پیشانی پر پسینے کے قطرے موتیوں کی طرح چمک رہے تھے، رسول اللہ ﷺ نے محبت بھرے انداز میں فرمایا: عائشہ! خوش ہو جاؤ، اللہ نے تجھے بری کر دیا ہے۔ پھر آپ نے وہ آیات تلاوت کرنا شروع کر دیں، جن کا ترجمہ یہ ہے:

جو لوگ یہ بہتان گھڑ لائے ہیں وہ تمہارے ہی اندر کی ایک جماعت ہیں۔ اس واقعے کو اپنے حق میں شرنہ سمجھو! بلکہ یہ بھی تمہارے لیے خیر ہی ہے۔ جس نے اس میں ہتھ اندھ لیا اس نے اتنا گناہ ہی سمیٹا اور جس شخص نے اس کی ذمہ داری کا بڑا حصہ اپنے سر لیا اس کے لیے تو عذابِ عظیم ہے۔ جس وقت تم لوگوں نے اسے سنا تھا اسی وقت کیوں نہ مؤمن مردوں اور مؤمن عورتوں نے اپنے آپ سے نیک گمان کیا اور کیوں نہ کہہ دیا کہ: یہ صریح بہتان ہے۔ وہ لوگ اپنے الزام کے ثبوت میں چار گواہ کیوں نہ لائے، جب کہ وہ گواہ نہیں لائے ہیں، اللہ کے نزدیک وہی جھوٹے ہیں۔ اگر تم لوگوں پر دنیا و آخرت میں اللہ کا فضل اور رحم نہ ہوتا تو جن باتوں میں تم پڑ گئے تھے ان کی پاداش میں بڑا عذاب تمہیں آ لیتا۔ (غور کرو کہ تم اس وقت کیسی سخت نطلی کر رہے تھے) جب کہ تمہاری ایک زبان سے دوسری زبان جھوٹ کو لیتی چلی جا رہی تھی، اور تم نے منہ سے وہ کچھ کہے جا رہے تھے جس کے متعلق تمہیں کوئی علم نہ تھا، تم اسے ایک معمولی بات سمجھ رہے تھے حالانکہ اللہ کے نزدیک یہ بڑی بات تھی، کیوں نہ تم نے اسے سنتے ہی یہ کہہ دیا کہ ہمیں ایسی بات زبان سے نکالنا زیب نہیں دیتا، سبحان اللہ! یہ تو ایک بہتانِ عظیم ہے۔

اللہ تم کو نصیحت کر رہا ہے کہ آئندہ کبھی ایسی حرکت نہ کرنا اگر تم مؤمن ہو، اللہ تمہیں صاف صاف ہدایت دیتا ہے، اور وہ عظیم و حکیم ہے۔ جو لوگ چاہتے ہیں کہ ایمان لانے والوں میں فحاشی پھیلے وہ دنیا و آخرت میں دردناک سزا کے مستحق ہیں، اللہ جانتا ہے اور تم نہیں جانتے۔ اگر اللہ کا فضل اور رحم و کرم تم پر نہ ہوتا اور یہ بات نہ ہوتی کہ اللہ بڑا شفیع

ورجم ہے (تو یہ چیز جو تمہارے اندر پھیلائی گئی تھی بدترین نتائج دکھا دیتی) اے لوگو! جو ایمان لائے ہو، شیطان کے نقش قدم پر نہ چلو، اس کی بیروی جو کوئی کرے گا وہ اسے نفس اور بدی کا ہی حکم دے گا۔ اگر اللہ کا فضل اور رحم و کرم نہ ہوتا تو تم میں کوئی شخص پاک نہ ہو سکتا: مگر اللہ ہی ہے جسے چاہتا ہے پاک کر دیتا ہے، اللہ سننے والا جاننے والا ہے۔ (سورہ نور: ۲۷)

حضرت صدیق اکبر اور ماں ام رومان نے اپنی نخب جگر نور چشم کی شان میں قرآنی آیات سن کر مسرت و شادمانی کا اظہار کرتے ہوئے کہا: عائشہ انھو اور اپنے سر تاج کا شکر یہ ادا کرو۔ اتم المؤمنین حضرت عائشہ صدیقہ نے برجستہ کہا: میں تو اپنے اللہ کا شکر ادا کروں گی، جس نے میری شان میں قرآنی آیات نازل کیں جن کی قیامت تک تلاوت کی جائیں گی۔ یہ حادثہ "واقعہ الگ" کے نام سے تاریخ اسلام میں مشہور ہوا۔

(۲) واقعہ ایلا:

ازواجِ مطہرات کے لیے غلہ اور کھجور کی جو مقدار مقرر تھی وہ ان کی ضروریات کے لیے کافی نہ تھی اور اکثر وہ تنگ دستی سے گذر اوقات کرتی تھیں، ادھر اموالِ نسیمت اور سالانہ محاصل میں کافی اضافہ ہو چکا تھا۔ چنانچہ ازواجِ مطہرات نے اپنے مقررہ گزارے میں اضافہ کی خواہش کی۔ حضرت ابو بکر صدیق اور حضرت عمر نے اپنی بیٹیوں حضرت عائشہ رضی اللہ تعالیٰ عنہا اور حضرت حفصہ رضی اللہ تعالیٰ عنہا کو سمجھا کر اس مطالبہ سے باز رکھا: لیکن دوسری ازواج اس مطالبہ پر قائم رہیں۔ آپ ﷺ نے ناراض ہو کر حضرت عائشہ کے حجرے سے متصل ایک بالا خانے پر قیام فرمایا اور عبد کیا کہ ایک مہینہ تک اپنی ازواج سے نہیں ملیں گے۔ منافقین ایسے موقع کی تلاش میں رہتے تھے، انہوں نے مشہور کر دیا کہ آپ ﷺ نے اپنی بیویوں کو طلاق دے دی۔ تمام صحابہ بکراٹھ یہ خبر سن کر سخت رنجیدہ ہوئے۔ حضرت عمر فاروق رضی اللہ تعالیٰ عنہ حضور اقدس ﷺ کی خدمت میں حاضر ہوئے، آپ ایک چٹائی پر لیٹے تھے اور جسم اطہر پر اس چٹائی کے نشان بن

گئے تھے، فاروقِ اعظم حضور اقدس ﷺ کو اس حال میں دیکھ کر آبدیدہ ہو گئے، اور عرض کیا: یا رسول اللہ! کیا آپ نے اپنی بیویوں کو طلاق دے دی؟ فرمایا: نہیں۔ حضرت عمر فاروق نے آپ کی اجازت سے یہ خوش خبری تمام لوگوں کو سنادی، اس پر تمام مسلمانوں اور ازواجِ مطہرات میں مسرت کی لہر دوڑ گئی۔

حضرت عائشہؓ فرماتی ہیں کہ: میں ایک ایک دن کفنی تھی، اسیسویں دن حضور ﷺ بالاخانہ سے ستر کر سب سے پہلے میرے پاس تشریف لائے، میں نے عرض کیا: یا رسول اللہ! آپ نے ایک مہینہ کا عہد فرمایا تھا اور آج اسیس دن ہوئے ہیں، آپ ﷺ نے اشارہ کر کے فرمایا: مہینہ کبھی اسیس دن کا بھی ہوتا ہے۔

(۳) واقعہ تخییر:

واقعہ ایلا کے بعد ایک دن حضور اقدس ﷺ حضرت عائشہؓ کے پاس تشریف لائے اور اللہ تعالیٰ کے حکم سے دریافت فرمایا: عائشہ! میں تم سے ایک بات پوچھتا ہوں وہ یہ کہ تم دنیاوی مال و دولت چاہتی ہو یا میرے ساتھ اسی طرح روکی سوکھی کھا کر زندگی بسر کرنا چاہتی ہو؟ جواب دینے میں جلدی نہ کرنا، اس سلسلے میں تم اپنے ماں باپ سے بھی مشورہ کر لو۔ حضرت عائشہ صدیقہؓ نے فرمایا: یا رسول اللہ! میں اور میرے ماں باپ سب آپ پر قربان، میں اس سلسلے میں بھلا اپنے ماں باپ سے مشورہ کیوں کروں؟ میں اللہ اور رسول کو پسند کرتی ہوں، مجھے دنیا نہیں چاہیے۔

حضرت عائشہ صدیقہؓ نے محبت اور وادارگی کا والہانہ انداز اختیار کرتے ہوئے دنیاوی فوائد سے دستبرداری کا اعلان کر دیا اور ساتھ ہی معصومانہ انداز میں خدمتِ اقدس میں عرض گزار ہوئیں کہ میری اس دلی خواہش کا دوسری بیویوں کو پتہ نہ چلنے پائے۔ آپ ﷺ جاں نثاری کا یہ محبوبانہ انداز دیکھ کر مسکرائے اور فرمایا: میں دنیا میں معلم بن کر آیا ہوں نہ کہ چاہر۔ صورتِ حال کا جائزہ لے کر تمام ازواجِ مطہرات نے وہی موقف اختیار کیا جو

حضرت عائشہ صدیقہؓ نے اختیار کیا تھا۔

بعض کتابوں میں ایسا، و تخمیر کے ان دونوں واقعات کو ملا کر بیان کیا گیا ہے۔ اور ویسے بھی دونوں روایتوں میں کوئی تضاد نہیں ہے۔

(۳) واقعہ تحریم:

رسول اللہ ﷺ کا یہ معمول تھا کہ روزانہ عصر کی نماز کے بعد تمام ازواجِ مطہراتؓ کے پاس تھوڑی تھوڑی دیر کے لیے تشریف لے جاتے تھے۔ کچھ دن سے حضرت زینب بنت جحشؓ کے یہاں کچھ زیادہ دیر ہونے لگی، حضرت عائشہ صدیقہؓ کو رشک ہوا، انہوں نے مزید معلومات حاصل کی، تو معلوم ہوا کہ حضور اکرم ﷺ سیدہ زینب بنت جحشؓ کے یہاں شہد نوش فرماتے ہیں جو کسی نے ان کے یہاں تحفتا بھیجا ہے۔ حضرت عائشہ صدیقہؓ نے سیدہ حفصہؓ سے کہا کہ: جب حضور ہمارے یہاں تشریف لائیں گے تو ہم میں سے ہر ایک یہ کہے گی کہ: یا رسول اللہ! آپ کے منہ سے مفاہیر کی بو آ رہی ہے، کیا آپ نے مفاہیر کا شہد کھایا ہے؟ (مفاہیر ایک پھول ہوتا ہے جسے شہد کی مکھی چوستی ہے، اس سے بننے والے شہد میں قدرے بو پیدا ہو جاتی ہے) چونکہ آنحضرت ﷺ کو ہر طرح کی بو ناپسند ہے، اس لیے جب حضور اللہ ﷺ یہ فرمائیں کہ: زینب نے شہد پلایا ہے تو تم یہ کہنا کہ شاید عرفیہ کی مکھی کا ہے۔

چنانچہ جب رسول اللہ ﷺ حضرت عائشہ صدیقہؓ کے یہاں آئے تو منسوبے کے مطابق یہی سوال و جواب ہوئے اور جب سیدہ صفیہؓ اور سیدہ حفصہؓ کے یہاں تشریف لائے تو وہاں بھی یہی سوال و جواب ہوئے۔ اس سے حضور ﷺ کی طبیعت میں تکذ پیدا ہوا، اور آپ نے سیدہ حفصہؓ کے سامنے قسم کھالی کہ: میں آئندہ شہد نہیں کھاؤں گا۔ اس پر یہ آیت نازل ہوئی: ﴿يَا أَيُّهَا النَّبِيُّ لِمَ تَحْرِمُ مَا أَحَلَّ اللَّهُ لَكَ، تَبْتَغِي مَرْضَاتِ

ترجمہ: اے نبی (ﷺ) جو چیز اللہ نے تمہارے لیے حلال کی تم اپنے اوپر کیوں حرام کرتے ہو؟

رسول اللہ ﷺ نے جب حضرت حفصہؓ کے سامنے شہد نہ کھانے کی قسم کھائی تھی تو ساتھ میں یہ بھی فرمایا تھا کہ یہ بات راز رکھنا، کسی سے اس بارے میں کچھ نہ کہنا۔ اس کی وجہ یہ تھی کہ کہیں حضرت زینبؓ تک یہ بات پہنچ نہ جائے، ورنہ ان کو تکلیف ہوگی؛ لیکن حضرت حفصہؓ نے یہ راز حضرت عائشہ صدیقہؓ کے سامنے ظاہر کر دیا، اس پر قرآن کریم کی یہ آیت نازل ہوئی: ﴿وَإِذْ أَسْرَ النِّسْبِ إِلَىٰ بَعْضِ أَزْوَاجِهِ حَدِيثًا، فَلَمَّا نَبَاتَ بِهِ وَأَظْهَرَهُ اللَّهُ عَلَيْهِ عَرَفَ بَعْضُهُ وَأَعْرَضَ عَنْ بَعْضٍ، فَلَمَّا نَبَاَهَا بِهِ قَالَتْ مِنْ أَنْبَاكَ هَذَا، قَالَ: نَبَاَنِي الْعَلِيمِ الْخَبِيرِ﴾ (نحر: ۳)

ترجمہ: اور یاد کرو اس وقت کو جب کہ پیغمبر نے اپنی کسی بیوی سے چپکے سے ایک بات فرمائی، پھر جب اس بیوی نے وہ بات دوسری بیوی کو بتلا دی اور پیغمبر کو اللہ تعالیٰ نے بہ ذریعہ وحی اس کی خبر دی تو پیغمبر نے اس بیوی کو اس کا قصور کچھ بتایا اور کچھ نہیں بتایا، وہ بیوی کہنے لگی کہ: آپ کو کس نے اس کی خبر دے دی، تو آپ نے ارشاد فرمایا کہ: مجھ کو بڑے جاننے والے، بڑے خبر رکھنے والے (یعنی خدا) نے خبر دی۔

آگے قرآن کریم میں ہے:

﴿إِنْ تَسُوْا إِلَى اللَّهِ فَقَدْ صَفَتْ قُلُوبَكُمْ وَإِنْ تَظَاهَرَا عَلَيْهِ فَإِنَّ اللَّهَ هُوَ مَوْلَاهُ وَجِبْرِيْلُ وَصَالِحُ الْمُؤْمِنِيْنَ، وَالْمَلَائِكَةُ بَعْدَ ذَلِكَ ظَهِيرٌ﴾

ترجمہ: (اے پیغمبر کی دونوں بیویوں!) اگر تم اللہ کے سامنے تو بہ کر لو (تو تمہارے لیے کوئی ایسی مشکل بات نہیں) کیوں کہ تمہارے دل تو اس کی طرف مائل ہی ہیں، اور اگر پیغمبر کے مقابلہ میں تم دونوں کا ردائیاں کرتی رہیں تو یاد رکھو کہ خدا پیغمبر کا آقا ہے اور جبرئیل، مؤمنین، صالحین اور فرشتے اس کے مددگار ہیں۔

جنگِ جمل

حضرت عائشہؓ کی زندگی کا ایک اہم پہلو "جنگِ جمل" بھی ہے، ہم تمہید کو مختصر کرتے ہوئے اصل قصہ قارئین کے حضور پیش کرتے ہیں: چوں کہ حضرت عائشہ صدیقہؓ بہت رقیق القلب تھیں۔ حضرت عثمانؓ جب شہید ہوئے تو آپ مکہ مکرمہ میں تھیں، حضرت طلحہؓ اور حضرت زبیر رضی اللہ تعالیٰ عنہما آپ کے پاس آئے اور صورتِ حال کی اطلاع دینے کے ساتھ معاملے کو سلجھانے کے لیے آگے بڑھنے کی درخواست کی۔ چنانچہ آپ دعوتِ اصلاح کے لیے بصرہ گئیں۔ ادھر حضرت علیؓ مدینہ منورہ سے ۷۰۰ آدمی لے کر چلے، کوفہ سے سات ہزار آدمی ان کے ساتھ ہو گئے، بصرہ پہنچے پہنچے بیس ہزار کی جمعیت ہو گئی، حضرت عائشہ صدیقہؓ کے ساتھ تیس ہزار آدمی تھے۔ دونوں فوجیں آمنے سامنے آ کر میدانِ جنگ میں خیمہ زن ہو گئیں، ہر قبیلہ خود اپنے ہی قبیلہ کا حریف بن کر اتر آیا، تاہم اپنے سیاسی عقیدے کے مطابق ایک ہی ماں کے دو جگر پاروں میں ایک ادھر تھا ایک ادھر، دونوں کو حق و وجہ نظر آتا تھا اور حقِ طلی کا جوشِ برادرانہ محبت پر غالب تھا۔ دونوں فوجیں آمنے سامنے پڑی تھیں، ہر مسلمان کا دل خون تھا کہ کل تک جو کواریں دشمنوں کے سرازاری تھیں اب وہ خود دوستوں کے سرو سینہ کو زخمی کریں گی۔

تاہم دونوں طرف لوگوں کو یقین تھا کہ معاملہ جنگ تک طول نہ کھینچے گا، بلکہ باہمی صلح سے حل ہو جائے گا، ایک قبیلے کے رئیس نے حضرت علیؓ سے صلح کی تحریک کی، وہ کہنے سے پہلے راضی تھے۔ وہاں سے اٹھ کر وہ حضرت طلحہؓ، حضرت زبیرؓ اور حضرت عائشہؓ کے پاس آیا، اس نے پوچھا: اُمّ المؤمنین! اس مہم سے آپ کی غرض کیا ہے؟ فرمایا: عثمان کے قاتلوں کی سزا اور اصلاح کی دعوت، اس نے کہا: اُمّ المؤمنین! غور فرمائیے کہ پانچ سو آدمیوں کی سزا کے لیے آپ نے پانچ ہزار کا خون بہایا اور پانچ ہزار کے لیے ہزاروں کا

خون بہانا ہوگا، کیا یہ اصلاح ہے؟ اندازہ تقریر اس قدر بلیغ اور موثر تھا کہ کوئی جواب نہ دے سکا، اور سب نے صلح پر رضامندی ظاہر کی اور باہم مل کر صلح کا فیصلہ کر لیا۔

اب ہر فریق مطمئن ہو گیا، جنگ و جدال کا خیال دلوں سے محو ہو گیا، صلح کے استحکام اور دیگر معاملات کے بے آسانی طے ہو جانے میں کوئی شک نہ تھا؛ لیکن حضرت عثمانؓ کے قاتلوں کا جو فاسد گروہ اُدھر شامل تھا اس نے دیکھا کہ اگر حقیقت میں صلح ہوگئی تو ہم محفوظ نہیں رہ سکتے، اور ہماری برسوں کی محنت اکارت جاتی ہے۔ سہائی فرقہ کی کثیر تعداد حضرت علیؓ کے ساتھ تھی، دونوں فریق رات کے پچھلے پہر جب آرام کی نیند سو رہے تھے، سہائوں نے پیش دستی کر کے دفعتاً شب خون مارا، اور ان چند شہریوں نے ہر جگہ آگ لگا دی، جس سے افراتفری مچ گئی، حضرت علیؓ لوگوں کو روک رہے تھے، مگر کوئی نہیں سنتا تھا، ہر شخص بدحواس ہو کر ہتھیار کی طرف بچھٹ رہا تھا، ہر فریق کے رئیس یہ سمجھے کہ دوسرے نے ہمیں غفلت میں پا کر بدعہدی کی۔

شور و غل بن کر حضرت عائشہؓ نے پوچھا کہ: یہ کیا ہے؟ معلوم ہوا کہ لوگوں نے جنگ شروع کر دی ہے، صبح تک یہ تلاطم برپا رہا، بصرہ کے قاضی کعب بن سور نے حضرت عائشہؓ سے آ کر عرض کیا کہ: آپ سوار ہو کر چلیں، شاید آپ کے ذریعہ سے لوگ صلح کر لیں، آپ رضی اللہ تعالیٰ عنہا آہنی ہودج میں اونٹ پر سوار ہو کر اپنی فوج کے قلب میں آئیں۔ حضرت علیؓ نے حضرت طلحہ رضی اللہ تعالیٰ عنہ اور حضرت زبیر رضی اللہ تعالیٰ عنہ کو بلا بھیجا، تینوں صاحب گھوڑوں پر سوار ایک جگہ مل کر کھڑے ہوئے، آہ! کیسا بڑا اثر منظر ہے کہ بدر و احد کے ہیرو اب خود دست و گریباں ہیں، حضرت علیؓ نے آنحضرت ﷺ کی ایک پیشین گوئی یاد دلائی، دفعتاً دونوں بزرگوں کو بھولا ہوا خواب یاد آ گیا اور میدان چھوڑ کر باہر نکل گئے؛ لیکن دشمنوں نے دھوکے سے دونوں کو شہید کر دیا۔ کعب بن سور کو حضرت عائشہؓ نے اپنا قرآن دیا کہ لوگوں کو یہ دکھا کر صلح کی دعوت دو، وہ قرآن کھول کر دونوں صفوں کے

درمیان کھڑے ہوئے، شریروں نے ادھر سے تاک کر ایسا تیر مارا کہ جاں بحق ہو گئے۔
 دو پہر ہو گئی تھی، چوں کہ حملہ اچانک ہوا تھا اس لیے فوج کے عسکری کمانڈر نے اس
 فتنہ سے کنارہ کشی کر لی تھی، اسی وجہ سے حضرت عائشہؓ کی فوج کا پہلو کمزور ہو گیا تھا، لانے
 والے بھائی بھائی تھے، ایک دوسرے کے ہاتھ پاؤں پر وار کرتے تھے، سرو سینہ کو بچا
 جاتے تھے کہ مقصود اس غیر متوقع جنگ کو روک دینا تھا، ہر جگہ کئے ہوئے ہاتھ پاؤں کا
 ذمیر لگا ہوا تھا۔

سبائیں کا ارادہ تھا اگر حضرت عائشہؓ ہاتھ آگئیں تو وہ سخت حقیر کے ساتھ پیش آئیں
 گے، چنانچہ اہل کوفہ آپؓ پر حملہ کرنے کے لیے آگے بڑھے، لیکن آپؓ کے طرفدار
 اسلام کی عزت و احترام کے لیے اپنی اپنی جانیں فرزندانہ فدویت کے ساتھ نثار کر رہے
 تھے۔ اونٹ اپنی جگہ پر کھڑا تھا، آہنی ہودج تیروں کی جہیم بارش سے چھلٹی ہوا جا رہا تھا،
 پد جوش بیٹے آگے پیچھے، دائیں بائیں سے اس ریلے کو پیچھے بنا رہے تھے۔ پورے
 میدان میں اصل جنگ یہی ہو رہی تھی، اس زور کو کم کرنے کے لیے ہودج کو نظروں سے
 ہٹانا ضروری تھا۔ تبھی ایک شخص پیچھے سے آیا اور اونٹ کے پچھلے پاؤں پر ایسی تھواری ماری
 کہ اونٹ دم سے گر پڑا، حضرت عمار بن یاسر اور محمد بن ابوبکرؓ نے دوڑ کر ہودج کو سنبھالا،
 اتنے میں حضرت علیؓ پہنچے، انہوں نے لٹاں عائشہؓ کی خیریت دریافت کی، حضرت عائشہؓ
 نے جواب دیا کہ: اچھی ہوں۔ حضرت عائشہؓ کے ہودج کے گرتے ہی جنگ ختم ہو گئی۔

حضرت علیؓ نے سیدہ عائشہ رضی اللہ تعالیٰ عنہا کو ان کے طرفدار بصری رئیس کے
 گھرا تارا، حضرت عائشہؓ کی فوج کے تمام زخموں نے اسی گھر کے ایک ایک گوشہ میں
 آ آ کر پناہ لی۔ اس کے بعد حضرت علیؓ نے بحرمہ تمام محمد بن ابی بکرؓ کی مگرانی میں چالیس
 معزز عورتوں کے بحرمہ میں حضرت عائشہ رضی اللہ تعالیٰ عنہا کو حجاز کی طرف روانہ کیا،
 چلتے وقت تمام مجمع کے سامنے حضرت عائشہؓ نے اقرار کیا کہ: مجھ کو علیؓ سے نہ کسی قسم کی

کہ دور تھی اور نہ اب ہے، ہاں! ساس داماد میں کبھی کبھی جو بات ہو جایا کرتی ہے، اس کی میں نفی نہیں کرتی، حضرت علیؓ نے بھی اسی قسم کے الفاظ فرمائے۔ اس کے بعد یہ مختصر قافلہ حجاز کی طرف روانہ ہو گیا۔ عام مسلمانوں نے اور خود حضرت علیؓ نے دور تک مشایعت کی، امام حسنؓ میلوں تک ساتھ گئے۔

اگرچہ یہ جنگِ انصاریہ پیش آگئی تھی، تاہم جب بھی حضرت عائشہؓ کو اس کی شرکت یاد آتی تھی تو بے اختیار رشتہ طاری ہو جاتی اور پھوٹ پھوٹ کر رونے لگتی تھیں۔ آپ رضی اللہ تعالیٰ عنہا کو اپنی اس اجتہادی خطا پر ہمیشہ افسوس رہا، اکثر فرمایا کرتیں کہ: کاش! آج سے بیس برس پہلے ہی میں معدوم ہو چکی ہوتی۔

اوصاف و کمالات اور خصوصیات

حبِ رسول

حضرت عائشہ صدیقہؓ کو رسول اللہ ﷺ سے حد درجہ محبت تھی، تاریخ کے اوراق ایسے واقعات سے بھرے پڑے ہیں جن سے یہ ثابت ہوتا ہے کہ حضرت عائشہؓ ہر وقت اپنے آقا سرور کائنات ﷺ پر جان نچھاور کرنے کے لیے تیار رہتی تھیں، آپ رضی اللہ تعالیٰ عنہا کو یہ ہرگز گوارا نہ تھا کہ حضور ﷺ کو ادنیٰ سی بھی تکلیف پہنچے۔

تمہاری ناک خاک آلود ہو

غزوہٴ موتہ میں جب حضرت جعفرؓ کا انتقال ہوا، تو ان کی رشتہ دار عورتیں نود کرنے لگیں، ایک شخص نے رسول اللہ ﷺ کو نوحے کی اطلاع دی، حضور ﷺ خود ان کے انتقال سے بڑے غمگین تھے، آپ ﷺ نے اس شخص سے کہا: ان کو نود کرنے سے منع کر دو۔ وہ شخص گیا اور نود کرنے سے منع کیا؛ لیکن وہ باز نہ آئیں، اس نے آ کر پھر حضور ﷺ سے عرض کیا کہ وہ باز نہیں آ رہی ہیں، حضور ﷺ نے اس شخص کو پھر بھیجا کہ ان کو اس سے

روکو۔ وہ عورتیں پھر بھی باز نہ آئیں، ایسا تین مرتبہ ہوا! لیکن وہ عورتیں باز نہ آئیں، تو رسول اللہ ﷺ نے فرمایا: ان کے منہ میں خاک ڈال دو۔

حضرت عائشہ صدیقہؓ یہ بات سن رہی تھیں، انہوں نے غصہ میں اس شخص سے کہا: اللہ تمہاری ناک خاک آلود کرے، نہ تو تم وہ کام کرتے ہو جس کا رسول اللہ ﷺ نے حکم دیا اور نہ آپ ﷺ کو پریشان کرنے سے باز آتے ہو۔

اللہ نرمی پسند کرتا ہے

ایک مرتبہ چند یہودی رسول اللہ ﷺ کی خدمت میں آئے اور اس طرح سلام کیا: السلام علیکم، یعنی تم پر موت طاری ہو جائے۔ سیدہ عائشہ رضی اللہ تعالیٰ عنہا سن رہی تھیں، وہ سمجھ گئی کہ یہ کیا کہہ رہے ہیں، آپ رضی اللہ تعالیٰ عنہا کو بہت غصہ آیا، ان کے جواب میں کہنے لگیں: تم پر موت طاری ہو، تم پر لعنت ہو۔ رسول اللہ ﷺ نے فرمایا: عائشہ! سخت کلامی نہ کرو، اللہ نرمی پسند کرتا ہے، میں نے ”وعلیکم“ کہہ کر ان کا قول ان ہی پر لوٹا دیا ہے۔

جلوہ تیرے حسن کا

ایک مرتبہ سخت گرمیوں کا موسم تھا اور سرکارِ دو عالم ﷺ گھر پر اپنی جوتیوں کی مرمت کر رہے تھے، آپ ﷺ کی پیشانی مبارک سے پسینہ بہ رہا تھا۔ یہ دیکھ کر حضرت عائشہ صدیقہؓ نے کہا: اے کاش! عروہ اس حالت میں آپ کو دیکھتے (عروہ عرب کے ایک مشہور شاعر کا نام ہے) آپ عروہ کے ان اشعار کے مصداق ہیں۔

فلو سمعوا فی مصر اوصاف خده لسا بذلوا فی سوم یوسف من نقد
لوامی زلیخا لورأین جبینہ لائرن بالقطع القلوب علی الأبدی
ترجمہ: اگر اہل مصر آپ کے حسن کی شہرت سن لیتے تو یوسف کی خریداری کے لیے

کبھی اپنی پونجی خرچ نہ کرتے، اور اگر زینچا کی سہیلیاں آپ کی بے نور پیشانی کا جلوہ دیکھ لیتیں تو ہاتھ کاٹنے کے بجائے دل کے ٹکڑے کر دینے کو ترجیح دیتیں۔

ناراضگی کی علامت

امام ابو حاتم نے حضرت عائشہ صدیقہ کے طریق سے نقل کیا ہے کہ وہ فرماتی ہیں کہ: رسول اللہ ﷺ فرمایا کرتے تھے: عائشہ! جب تم مجھ سے ناراض ہوتی ہو تو میں جان جاتا ہوں، میں نے پوچھا: آپ کیسے جان لیتے ہیں؟ آپ ﷺ نے ارشاد فرمایا: جب تم مجھ سے خوش ہوتی ہو تو کہتی ہو: "لا ورب محمد" یعنی مجھ کا رب کہہ کر قسم کھاتی ہو، اور جب ناراض ہوتی ہو تو کہتی ہو: "لا ورب اسراہیم"۔ میں نے عرض کیا: یا رسول اللہ! میں صرف آپ کا نام چھوڑتی ہوں، ورنہ آپ تو میرے دل و جان میں بیوست ہیں۔

میں کس خیال میں اور آپ کس حال میں

بعض اوقات ایسا اتفاق ہوتا کہ حضرت عائشہ صدیقہ رات کو بیدار ہو جاتیں اور آپ کو پاس نہ دیکھتیں تو مضطرب ہو جاتیں، ایک دفعہ یہی صورت پیش آئی اور یہ عقلمندانہ "عشق است و ہزار بدگمانی" خیال ہوا کہ شاید آپ کسی اور بیوی کے پاس تشریف لے گئے ہوں، ادھر ادھر تلاش کیا تو دیکھا کہ آپ تسبیح و تہلیل میں مصروف ہیں، اپنی لٹلی پر تادم ہوئیں اور بے اختیار زبان سے نکل گیا: میرے ماں باپ آپ پر قربان! میں کس خیال میں ہوں اور آپ کس حال میں ہیں۔

محبت کی انتہا

حضور ﷺ سے محبت کا یہ عالم تھا کہ جن چیزوں میں آپ ﷺ نے انتقال فرمایا انہیں بھی نامہ محفوظ رکھا۔ ایک دن آپ نے ایک صحابی کو سرکار ﷺ کا تہ بند اور چادر دکھا کر ارشاد فرمایا: خدا کی قسم! آپ ﷺ نے ان ہی چیزوں میں انتقال فرمایا تھا۔

محبت بھی خدمت بھی

حضرت عائشہ رضی اللہ تعالیٰ عنہا کو رسول اللہ ﷺ کو نہایت محبوب تھیں؛ لیکن اس محبوبیت کا کوئی اثر رسول اللہ ﷺ کی خدمت پر نہیں پڑا تھا؛ بلکہ سب سے زیادہ انہیں کو آپ کا شرفِ خدمت حاصل تھا۔ رسول اللہ ﷺ کمالِ طہارت کی وجہ سے سواک کو بار بار بار دھلوا یا کرتے تھے اور اس پاک خدمت کا انصرام حضرت عائشہؓ کے ذمہ تھا۔

ایک بار آپ ایک کبیل اوزھ کر مسجد میں تشریف لائے، ایک صحابی نے عرض کیا: یا رسول اللہ! اس پر دھنے نظر آتے ہیں۔ آپ نے اس کو غلام کے ہاتھ حضرت عائشہؓ کے پاس بھیج دیا کہ دھو کر خشک کر کے بھیج دیں، حضرت عائشہؓ پانی منگایا، اپنے ہاتھ سے داغ دھوئے، اور کبیل خشک کر کے آپ کی خدمت میں بھیج دیا۔

جب نبی کریم ﷺ احرام باندھتے یا کھولتے تو سیدہ عائشہؓ ہی آپ کے جسمِ اطہر میں خوشبو لگاتیں۔

آپ گھر کا کام کاج خود کرتی تھیں، ایک دن حضرت عائشہؓ کی باری تھی، بچے اس کی روٹی پکائی اور رسول اللہ ﷺ کا انتظار شروع کیا، آپ کے آنے میں دیر ہو گئی تو سو گئیں، آپ آئے تو جگا گیا۔

رسول اللہ ﷺ کی سیدہ عائشہؓ سے محبت

رسول اللہ ﷺ کو حضرت عائشہ صدیقہؓ سے بے حد محبت تھی، حتیٰ کہ فضل و کمال اور دیگر اوصافِ حمیدہ کے اعتبار سے بھی آپ کو سیدہ عائشہؓ تمام ازواجِ مطہرات سے زیادہ محبوب تھیں، اس کا اندازہ حضور ﷺ کے اس ارشاد سے لگایا جاسکتا ہے کہ: اے باری تعالیٰ! جو چیز میرے بس میں ہے یعنی مساوات میں الا ازواج اس میں تو عدل سے باز نہیں آسکتا؛ لیکن جو چیز میرے بس سے باہر ہے یعنی عائشہؓ سے محبت اس کو تو معاف فرما دینا۔

ایک مرتبہ حضرت عمرو بن العاصؓ نے پوچھا کہ: یا رسول اللہ! آپ کو دنیا میں سب سے زیادہ کون عزیز ہے؟ آپ ﷺ نے ارشاد فرمایا: عائشہؓ، انہوں نے کہا کہ: میں مردوں میں پوچھ رہا ہوں، فرمایا: عائشہ کے والد۔

مرغوبات کا خیال

رسول اقدس ﷺ حضرت عائشہ صدیقہؓ کی باتیں بڑی رغبت سے سنتے، ان کے ساتھ خندہ پیشانی سے پیش آتے اور ہر لمحہ ان کی رغبت و رضامندی کا خیال فرماتے تھے۔ ایک دفعہ عید کا دن تھا، عید کی خوشی میں مسجد نبوی کے باہر جمنی نیزے بازی کے کرتب میں مشغول تھے، سیدہ عائشہؓ نے تماشا دیکھنے کی خواہش ظاہر کی، چنانچہ آپ آگے بڑھے اور وہ پیچھے اوٹ میں کھڑی ہو کر کرتب دیکھنے لگیں، جب تک وہ خود تھک کر پیچھے نہ ہو گئیں آپ برابر اوٹ کیے کھڑے رہے۔

ایک مرتبہ بہ ارادہ تفریح حضور ﷺ سیدہ عائشہؓ کو جنگل میں ایک بڑے فضا مقام پر لے گئے جہاں پہاڑی جھرنوں سے پانی نیچے گرتے رہتا ہے اور اس کی وجہ سے وہاں کا منظر انتہائی پرکشش اور دلزبا ہوا کرتا ہے، حضرت عائشہ صدیقہؓ خود بیان فرماتی ہیں کہ: حضور انور ﷺ جنگل میں ان وادیوں کی طرف جایا کرتے تھے، ایک مرتبہ مجھے لے جانے کے لیے نہایت اجہام کے ساتھ ایک عمدہ قسم کی شوخ اونٹنی میری سواری کے واسطے بھیجی۔

رسول اللہ ﷺ کی حضرت عائشہ صدیقہؓ سے دل لگی

حضور اقدس ﷺ حضرت عائشہ کے ساتھ ہمیشہ مذاق بھی فرمایا کرتے تھے۔ ایک دفعہ حضرت عائشہ صدیقہؓ کے سر میں درد تھا، رسول اللہ ﷺ بھی بیمار تھے، آپ نے مسکراتے ہوئے ارشاد فرمایا: اگر تم میری زندگی میں اللہ کو پیاری ہو گئیں تو میں اپنے

ہاتھ سے تمہیں غسل دوں گا اور اپنے ہاتھ سے تمہاری تجھیز و تکھیز کروں گا اور تمہارے لیے دعا کروں گا۔ سیدہ عائشہ نے بھی مسکراتے ہوئے ازراہ تعفن طبع جواب دیا: یا رسول اللہ! یوں معلوم ہوتا ہے کہ آپ میری موت کا جشن منائیں گے، اگر ایسا ہو جائے تو مجھے امید ہے کہ آپ میرے اسی حجرے میں نبی بیوی لاکر آباد کریں گے، رسول اللہ ﷺ یہ بات سن کر بے ساختہ تہنم فرمانے لگے۔

حلوے سے دل لگی

حضور اقدس ﷺ حضرت عائشہ صدیقہ رضی اللہ تعالیٰ عنہا فرماتی ہیں کہ: میں ایک دن نبی کریم ﷺ کے لیے حلوہ تیار کر کے لے آئی، وہیں آپ کے پاس حضرت سوڈہ بھی بیٹھی ہوئی تھیں، میں نے کہا: سوڈہ! تم بھی کھاؤ، انہوں نے انکار کیا، میں نے دوبارہ کہا: سوڈہ! کھاؤ، ورنہ یہ تمہارے چہرے پر نعل دوں گی، مگر اس پر بھی جب حضرت سوڈہ نے انکار کر دیا، تو میں نے اپنے ہاتھ میں حلوہ اٹھا کر سوڈہ کے چہرے پر نعل دیا۔ یہ دیکھ کر نبی کریم ﷺ خوب ہنسے، پھر آپ نے مجھے پکڑ کر بوجھ لیا اور حضرت سوڈہ سے فرمایا: اب تم اس کے چہرے پر نعل دو، چتاں چہ حضرت سوڈہ نے باقی ماندہ حلوہ میرے چہرے پر نعل دیا، جسے دیکھ کر آپ نے پھر ہنسا شروع کر دیا۔

آؤ! دوڑ لگائیں

ایک مرتبہ دوران سفر حضور اقدس ﷺ نے حضرت عائشہ صدیقہ سے فرمایا: چلو عائشہ! ہم تم دوڑ کا مقابلہ کرتے ہیں، حضرت عائشہ فرماتی ہیں کہ: اس وقت میں آپ ﷺ سے سبقت لے گئی، آپ خاموش رہے، پھر جب چند سالوں کے بعد میرا جسم بھاری ہو گیا، تب آپ نے دوبارہ مقابلے کی پیش کش کی، ہوا یوں کہ ایک سفر کے دوران آپ نے صحابہ کو آگے بھیج دیا اور مجھ سے فرمایا: چلو عائشہ! دوڑ کا مقابلہ کرتے ہیں، اس دفعہ

آپ بیت گئے اور مسکراتے ہوئے فرمایا: یہ اُس دوڑ کا بدلہ ہے۔

بڑے میاں سے بچایا

حضور اکرم ﷺ کے سامنے ایک مرتبہ سیدہ عائشہؓ بلند آواز سے بول رہی تھیں، اسی وقت آپ کے والد حضرت ابوبکرؓ آگئے، آپ ﷺ کے رو بردینی کو بلند آواز سے بولتے ہوئے دیکھا تو سمجھا مارنے کے لیے بڑھے؛ مگر آپ ﷺ آڑے آگئے اور سزا دینے سے روک دیا، جب حضرت ابوبکرؓ واپس چلے گئے تو آپ ﷺ نے حضرت عائشہؓ سے فرمایا: کہو جی! میں نے بڑے میاں سے تمہیں کیسا بچایا!!!

حدیثِ اہمِ زرع

کبھی کبھی دل لگی کے لیے ایک دوسرے کو کہانی بھی سنایا کرتے تھے۔ آپ نے ایک روز سیدہ عائشہؓ رضی اللہ تعالیٰ عنہا کو خزانہ نامی شخص کی کہانی سنائی، جسے جات اٹھا کر لے گئے تھے۔ اسی طرح ایک روز حضرت عائشہؓ صدیقہؓ نے میارہ سہیلیوں کی تفصیلی کہانی سنائی، جسے رسول اقدس ﷺ نے بڑے اٹھاک سے سنا، محدثین کے یہاں یہ حدیث ”حدیثِ اہمِ زرع“ کے نام سے مشہور ہے۔

حضرت عائشہؓ صدیقہؓ فرماتی ہیں کہ: ایک روز بارہ سہیلیاں آپس میں مجھ گفتگو تھیں، سب نے اس بات پر اتفاق کیا کہ آج ہر ایک اپنے اپنے خاندان کا حال سنائے گی اور کوئی بات چھپائے گی نہیں۔

پہلی سہیلی نے بات کا آغاز کرتے ہوئے کہا: میرا خاندان اونٹ کا وہ گوشت ہے جو کسی پہاڑ پر رکھا ہوا ہو، نہ میدان ہے کہ کوئی وہاں پہنچ سکے اور نہ گوشت ہی اچھا ہے کہ کوئی اس کو اٹھا کر لے جائے۔

دوسری سہیلی بولی: میں اپنے خاندان کا حال بیان نہیں کروں گی، مگر بیان کرنے لگوں تو

یہ اس قدر طویل داستان ہے کہ اندیشہ ہے کہ کہیں کچھ اس میں سے رہ نہ جائے۔
تیسری نے کہا: میرا خاوند بڑا غصیلا ہے، اس کے بارے میں کچھ کہوں تو فوراً وہ مجھے طلاق دے دے گا، چپ رہوں تو یہ بھی مشکل، سمجھو کہ بیانی ہوں اور نہ بن بیانی۔
چوتھی بولی: میرا خاوند حجاز کی رات کے مانند ہے، نہ سرد اور نہ گرم یعنی معتدل مزاج ہے۔

پانچویں بولی کہ: میرا خاوند گھرا آتا ہے تو چیتا بن جاتا ہے اور جب باہر جاتا ہے تو شیر کا روپ دھار لیتا ہے۔ جو وعدہ کرتا ہے اسے پورا کرتا ہے، اسے ایٹھائے عبد کے لیے یاد دہانی کی ضرورت پیش نہیں آتی۔

چھٹی بولی کہ: میرا خاوند ایسا ہے کہ جب کھاتا ہے تو سب کچھ چٹ کر جاتا ہے، کوئی مشروب پیتا ہے تو جتنا سامنے آئے پیٹ میں اٹھیل دیتا ہے، ساتھ لیتا ہے تو ساری چادر خود اڑھ لیتا ہے، کبھی حال دریافت کرنے کے لیے ہاتھ چادر سے باہر نہیں نکالتا۔
ساتویں بولی: میرا خاوند احمق بھی ہے اور نامرد بھی، کبھی غصے میں آ کر سر پھوڑ دیتا ہے اور کبھی پیش میں آ کر ہڈی پہلی ایک کر دیتا ہے۔

آٹھویں نے کہا: میرا خاوند چھونے میں خرگوش کی طرح ملائم اور نرم و نازک ہے اور سونگھنے میں چنیل کی طرح خوشبودار ہے۔
نویں نے چبکتے ہوئے کہا: میرے شوہر کی حویلی بہت بڑی ہے، وہ قد کا بڑا لمبا ہے، وہ کھلے دل والا اور سخاوت کا دہنی ہے۔

دسویں نے کہا: واہرے واہ! میرا شوہر مالک ہے، اور آپ کیا جانیں کہ مالک کیسا ہے؟ وہ ان سب سے بہتر ہے جن کا تذکرہ آج اس محفل میں کیا گیا، اس کے پاس بہت زیادہ تعداد میں اونٹ ہیں، جب کوئی تقریب ہو اس میں ضیافت کے لیے اپنے اونٹوں کو ذبح کرتے ہوئے بڑی خوشی محسوس کرتا ہے۔

گیا رہیں سبکی نے اپنے شوہر کا تذکرہ بڑے دل پذیر انداز میں کیا، کہنے لگی: میرے خاوند کا نام ابو زرع ہے، ارے میری سہیلیو! تم ابو زرع کو کیا جانو؟ یہ دیکھو اس نے زیوروں سے میرے کان اور بازو بھر دیے۔ ہم وقت اس کی مسکراہٹوں نے میرا دل خوش کر رکھا ہے۔ اس نے بکریاں چرانے والوں کے گھر مجھے دیکھا؛ لیکن پہننانے والے گھوڑوں، بلبلانے والے اونٹوں اور غنّے کے خرمنوں کے درمیان مجھے لا کر رکھ چھوڑا ہے، ہر طرف خوشحالی ہی خوشحالی، مسکرائیں ہی مسکرائیں، خوشیوں کی فراوانی۔ بولتی ہوں تو کچھ برا نہیں کہتا؛ بلکہ میرا منہ تکتا رہتا ہے، سوتی ہوں تو صبح کر دیتی ہوں، چکا تا نہیں کہ کہیں میں بے آرام نہ ہو جاؤں۔ میری سہیلیو! ابو زرع کی ماں بھی بڑی عظیم خاتون ہے، اس کے کپڑوں کی گھڑی کیا بتاؤں، بہت بھاری، اور اس کے رہنے کا گھر بھی بڑا وسیع ہے۔ رہا ابو زرع کا بیٹا، کیا کہنے اس کے! سوتا ہے تو تنگی کھوار معلوم ہوتا ہے، کھاتا ہے تو بکری کی پوری ران کھا جاتا ہے۔ ابو زرع کی لاڈلی بیٹی کے کیا کہنے! والدین کی فرماں بردار اور سوکن کے لیے قابل رشک۔ ابو زرع کی خادمہ: وہ تو ایسی بھلی مانس ہے کہ کبھی گھر کی کوئی بات باہر نہیں پہنچاتی، اناج کو فضول براد نہیں کرتی، گھر کو صاف ستمرا رکھتی ہے۔ ایک دن ابو زرع کو ایک حسین و جمیل عورت ملی جو اس کو پسند آگئی، ابو زرع نے مجھے طلاق دے کر اس کے ساتھ نکاح کر لیا تو میں نے بھی ایک شریف الطبع شخص کے ساتھ شادی کر لی جو عربی گھوڑے کا شہسوار اور ماہر نیزہ باز تھا، اس نے مجھ پر طرح طرح کی نعمتیں نچھاور کیں اور ہر قسم کا سامان راحت مہیا کیا، لیکن اس خاوند نے مجھے جو کچھ بھی دیا وہ ابو زرع کے ایک چھوٹے برتن کو بھی نہیں پہنچ سکتا۔

رسول اللہ ﷺ بڑے تحمل اور انہماک سے دیر تک یہ کہانی سنتے رہے، پھر فرمایا: عائشہ! میں تمہارے لیے ویسا ہی ہوں جیسا ابو زرع ام زرع کے لیے تھا، البتہ اس نے تو ام زرع کو طلاق دے دی تھی؛ مگر میں ایسا نہیں کروں گا، حضرت عائشہؓ نے کہا: یا رسول

اللہ! آپ تو ابو زرع سے کہیں زیادہ میرے ساتھ حسن سلوک سے پیش آتے ہیں، آپ کا حسن سلوک تو بے مثال ہے۔

سرتاج کی عطا کردہ کنیت

حضرت عائشہؓ کی کنیت ام عبد اللہ ہے، اس کنیت کے پس منظر میں بھی حضور ﷺ کی محبت و شفقت جھلکتی ہے۔ اس سلسلے میں حضرت عائشہؓ سے دو روایتیں منقول ہیں: پہلی روایت امام ابو داؤد نے نقل فرمائی ہے کہ ایک مرتبہ حضرت عائشہؓ نے دربار رسالت میں عرض کیا: اے اللہ کے رسول! میری سہیلیوں کی کنیت ہے، میری کوئی کنیت نہیں، آپ ﷺ نے ارشاد فرمایا کہ: تم اپنی ہمیشہ اسما کے بیٹے عبد اللہ بن زبیرؓ کی مناسبت سے اپنی کنیت "ام عبد اللہ" رکھ لو۔

صحیح ابن حبان کی ایک اور روایت میں ام المؤمنین حضرت عائشہ صدیقہؓ خود فرماتی ہیں کہ: جب عبد اللہ بن زبیر پیدا ہوئے تو میں اسے لے کر نبی کریم ﷺ کی خدمت میں حاضر ہوئی، آپ نے اپنا لعاب مبارک اس کے منہ میں ڈالا۔ پہلی چیز جو عبد اللہ کے پیٹ میں داخل ہوئی وہ رسول اللہ ﷺ کا لعاب مبارک تھا، پھر نبی کریم ﷺ نے ارشاد فرمایا: اس کا نام عبد اللہ ہے اور تم ام عبد اللہ ہو۔ پھر زندگی بھر میری یہی کنیت رہی، حالاں کہ میرے ہاں کوئی بچہ پیدا نہیں ہوا تھا۔

فضائل و مناقب

حضرت عائشہ صدیقہؓ کے فضائل و مناقب کے سلسلے میں حدیث و تاریخ کے ادراق بھرے پڑے ہیں، اس لیے ہم صرف چند پراکتفا کرتے ہیں:

بخاری شریف میں ہے کہ: ایک روز رسول اللہ ﷺ نے فرمایا: اے عائشہ! یہ جبرئیل ہے تم کو سلام کہتے ہیں، حضرت عائشہؓ نے "وعلیہ السلام ورحمة اللہ

وہر کاتہ“ کے ذریعے جواب دے کر عرض کیا: یا رسول اللہ! آپ دیکھتے ہیں اور میں نہیں دیکھتی ہوں۔

ایک مرتبہ رسول اللہ ﷺ نے یہ بھی ارشاد فرمایا: ”کامل من الرجال کثیر ولم یکمل من النساء غیر مریم بنت عمران و آسبۃ امرأۃ فرعون وأن فضل عائشۃ علی النساء کفضل الشرب علی سائر الطعام“۔

مردوں میں بہت کامل گذرے؛ لیکن عورتوں میں سے مریم بنت عمران اور آسیہ زوجہ فرعون کے سوا کوئی کامل نہ ہوئی اور عائشہ کو عورتوں پر اسی طرح فضیلت ہے جس طرح شہید کو تمام کھانوں پر۔

نو خصوصیتیں

حضرت عائشہ صدیقہ خرماتی ہیں کہ: مجھے نو خوبیاں ایسی عطا کی گئیں جو مریم بنت عمران کے علاوہ کائنات کی کسی اور خاتون کو نہیں دی گئیں اور خدا کی قسم! میں یہ باتیں فخر و تکبر کے طور پر نہیں کہتی؛ بلکہ تحدیث بالنعمة کے طور پر کہتی ہوں، وہ وہی ہیں:

- (۱) جبرئیل علیہ السلام نے میری تصویر سبز ریشم کے خلاف میں لپیٹ کر رسول اللہ ﷺ کو دکھائی اور کہا: یہ دنیا و آخرت میں آپ کی رفیقہ حیات ہے۔
- (۲) میرے سوا کوئی اور کنواری بیوی سید المرسلین ﷺ کے حبابہ مقدمہ میں نہ تھی۔
- (۳) اور ازواج کے لیے ایک رات دن تھا اور میرے لیے دو دن دو راتیں تھیں۔ ایک میری اور دوسری سودہ کی۔

(۴) جب آپ ﷺ کی پاکیزہ روح قفسِ غضری سے پرواز ہوئی تو آپ ﷺ کا مبارک سر میری گود میں تھا اور میرے حجرے میں ہی آپ کا جسد مبارک دفن کیا گیا۔

(۵) بسا اوقات فرشتوں نے میرے گھر کو عزت و احترام کے ساتھ اپنے گھیرے میں

لے لیا۔

(۵) بعض اوقات وحی ایسے وقت میں نازل ہوتی جب کہ میں آپ کے پہلو میں مجھ

استراحت ہوتی۔

(۶) میں رسول اللہ ﷺ کے خلیفہ اور صدیق کی بیٹی ہوں۔

(۷) آسمان سے میری برأت میں قرآنی آیات نازل کی گئیں۔

(۸) میری پیدائش پاکیزہ ماحول میں ہوئی اور پاکیزہ سیرت ذاتِ اقدس ﷺ کے

ساتھ زندگی بسر کرنے کی سعادت حاصل ہوئی۔

(۹) مجھے اللہ تعالیٰ کی جانب سے مغفرت اور رزقِ کریم کا اعزاز حاصل ہوا۔

دیدارِ جبرئیل

حضرت عائشہ فرماتی ہیں کہ: میں نے ایک روز رسول اللہ ﷺ کو گھوڑے پر بیٹھے

ایک شخص سے باتیں کرتے ہوئے دیکھا، آپ گھوڑے کی گردن کے بالوں پر ہاتھ

رکھے ہوئے تھے، میں نے آپ سے دریافت کیا کہ: آپ آج گھوڑے پر بیٹھے دجیہ

کبھی سے باتیں کر رہے تھے اور آپ نے اپنے ہاتھ گھوڑے کی گردن پر رکھے ہوئے

تھے؟ آپ نے حیران ہو کر پوچھا: کیا تم نے مجھے دیکھ لیا تھا؟ عرض کیا: ہاں! فرمایا: وہ

دجیہ کبھی کی صورت میں جبرئیل تھے، انہوں نے تمہیں بھی سلام کہا ہے، سیدہ عائشہ نے

برجستہ "وعليه السلام ورحمة الله" و برکات کہتے ہوئے عرض کیا: اللہ تعالیٰ مہمان

و میزبان کو جزائے خیر عطا کرے، کیا کہنے! کتنا ہی اچھا مہمان اور کتنا ہی عالی شان

میزبان ہے!

حضرت انسؓ سے روایت ہے کہ رسول اللہ ﷺ حضرت عائشہ صدیقہ کے حجرے

میں نماز پڑھ رہے تھے، سیدہ عائشہ نے باہر ایک اجنبی شخص کو کھڑے ہوئے دیکھا،

رسول اللہ ﷺ کو اطلاع دی، آپ باہر تشریف لے گئے، کیا دیکھتے ہیں کہ جبرئیل کھڑے ہیں، آپ نے فرمایا: اندر تشریف لے آئے، انہوں نے فرمایا: ہم ایسے گھر میں داخل نہیں ہوتے جس میں کتاب یا تصاویر ہوں، آپ ﷺ نے دیکھا کہ ایک چٹا کونے میں دبکا بیٹھا ہے، آپ نے اسے باہر نکالا تو حضرت جبرئیل اندر تشریف لائے۔

حیاتِ طیبہ کے آخری لمحات اور سیدہ صدیقہؓ کا اعزاز

حضرت عائشہ صدیقہؓ بیان فرماتی ہیں کہ: سرورِ عالم ﷺ میرے گھر میں، میری باری کے دن، میری گود میں اللہ کو پیارے ہوئے۔ زندگی کے آخری لمحات میں میرا اور آپ کا لعابِ دہن اللہ تعالیٰ نے یوں ملایا کہ آپ میری گود میں سر رکھے ہوئے لیٹے تھے، میرا بھائی عبدالرحمن اندر آیا، اس کے ہاتھ میں مسواک تھی، آپ ﷺ مسواک کی طرف شوق بھری نظروں سے دیکھنے لگے، میں تاڑ گئی کہ آپ مسواک کرنا چاہتے ہیں، میں نے عرض کیا: مسواک پیش کروں؟ تو آپ ﷺ نے اشارہ سے کہا کہ: ہاں! میں نے بھائی جان سے مسواک لے کر آپ کے ہاتھ میں دی، مسواک قدرے سخت تھی، میں نے عرض کیا: اسے نرم کر دوں؟ تو آپ نے پھر اشارہ کیا کہ: ہاں! میں نے اپنے دانتوں سے چبا کر اسے نرم کیا اور آپ کی خدمت میں پیش کر دیا، آپ اسے اپنے دانتوں پر ملنے لگے۔ اس طرح میرا لعابِ دہن آپ کے لعابِ دہن سے مل گیا، میں اسے بڑی نعمت سمجھتی ہوں، بلاشبہ یہ میرے لیے بہت بڑی سعادت تھی۔

رسول اللہ ﷺ کی حضرت عائشہ صدیقہؓ کے لیے دعا

حضرت عائشہ صدیقہؓ فرماتی ہیں کہ: ایک دن میں نے نبی کریم ﷺ کو بہت خوش و خرم دیکھا تو میں نے عرض کیا: یا رسول اللہ! میرے لیے اللہ تعالیٰ سے دعا کیجئے تو آپ نے فرمایا: "اللھم اغفر لعائشۃ ما تقدم من ذنبها وما تأخر، وما أسرت وما

اعلنت۔“

اے اللہ! عائشہ کے اگلے پچھلے سارے گناہ معاف فرما دے اور جو مجھے ہوں یا ظاہر ہوں ان کو بھی معاف فرما دے۔

نبی کریم ﷺ کی یہ دعائیں کہ حضرت عائشہ صدیقہ خوثی سے اس قدر شرمائیں اور نہیں کہ آپ کا سراپنی گود تک جھک گیا، یہ دیکھ کر حضور اقدس ﷺ نے فرمایا: اے عائشہ! کیا تمہیں میری اس دعا سے خوشی ہوئی؟ عرض کیا: یا رسول اللہ! مجھے آپ کی دعا سے خوشی کیوں نہ ہو، اللہ کے رسول ﷺ نے فرمایا: میں اپنی امت کے لیے ہر نماز میں یہی دعا کرتا ہوں اور ملائکہ اس پر ”آمین“ کہتے ہیں۔

خصائلِ حمیدہ

حضرت عائشہ صدیقہ اخلاق و عادات کے اعتبار سے بھی بہت اونچے مقام پر فائز تھیں، آپ میں اوصافِ حسنہ اور خصائلِ حمیدہ کوٹ کوٹ کر بھرے ہوئے تھے، آپ میں رسول اللہ ﷺ کی اطاعت اور رضا جوئی کی صفت بدرجہ اتم موجود تھی۔ آپ رسول اللہ ﷺ کی خوشنودی کی خاطر ہمیشہ کمر بستہ رہتی تھیں، حضور ﷺ کے قرابت داروں کا بہت خیال رکھتی تھیں۔ قناعت کی صفت بھی آپ میں وافر مقدار میں موجود تھی، دنیاوی مال و اسباب کی طرف ذرا بھی توجہ نہ تھی۔ نہایت فیاض، غریب پرور اور مہمان نواز تھیں۔

فتیاضی و سخاوت

ایک مرتبہ رسول اللہ ﷺ کی خدمت میں باہر سے ایک وفد حاضر ہوا، اتفاق سے آپ ﷺ گھر میں تشریف فرما نہیں تھے، حضرت عائشہ نے فوراً کھانا پکوانے کا حکم دیا اور مہمانوں کے پاس ایک طبق میں کھجوریں رکھ کر بھجوا دیں، آپ ﷺ تشریف لائے تو حسب معمول سب سے اول یہ دریافت فرمایا کہ: کچھ ضیافت کا سامان ہوا یا نہیں؟ عرض

کیا گیا کہ: سب انتظام ہو چکا ہے۔

مہمانوں کی میزبانی کا ایک اور واقعہ ابو ذؤد کی ”کتاب الادب“ میں مذکور ہے جس کی تفصیل حضرت عیسیٰ کی زبانی یوں ہے کہ: حضور ﷺ نے ایک دن ہم (اصحاب صفہ) سے فرمایا: میرے ساتھ عائشہ کے مکان پر چلو۔ آپ ﷺ کی معیت جب ہم ان کے مکان پر پہنچے تو آپ نے فرمایا: عائشہ! ہمیں کچھ کھلاؤ، وہ حشید (مختلف قسم کے دالوں کو کوٹ کر بنایا جانے والا ایک لذیذ عربی کھانا) لے آئیں، ہم سب نے مل کے اسے کھایا۔ حضور ﷺ نے پھر فرمایا کہ: عائشہ! ہمیں کچھ کھلاؤ، تو وہ تھوڑا سا حلوہ لے آئیں، ہم نے اسے بھی کھالیا۔ پھر آپ ﷺ نے فرمایا کہ: اے عائشہ! کچھ پلاؤ، وہ دودھ کا ایک بڑا پیالہ لے آئیں، ہم نے پیا۔ آپ نے پھر ارشاد فرمایا: کچھ پلاؤ، تو دوبارہ وہ ایک چھوٹے پیالے میں دودھ لے آئیں جسے ہم نے نوش کیا۔

رسول اللہ ﷺ کے سانحہ ارتحال کے بعد جب فتوحات کا دائرہ پھیلا تو پورا عرب مسخر ہو گیا، تمام صوبوں سے مرکزی بیت المال میں وافر مقدار میں نقدی اور غلہ جمع ہونے لگا؛ لیکن جس دن آپ ﷺ نے وفات پائی اس دن حضرت عائشہ صدیقہ کے گھر پر سے ایک دن کے گزارے کا سامان بھی نہ تھا، اس کیفیت کو آپ نے عمر بھر بدستور قائم رکھا، آسودگی کے ایام میں بھی بے شمار مال آتا؛ لیکن شام سے پہلے نھر اوسا کین میں تقسیم کر دیا جاتا۔ حضرت عائشہ کے اخلاق کا سب سے ممتاز پہلو ان کی طبیعت کی فیاضی اور کشادہ دہی ہے۔ حضرت عبداللہ بن زبیر فرماتے ہیں کہ: حضرت عائشہ اور حضرت اسماء دونوں ہمیشہ بہت فیاض، کشادہ دل اور سخی تھیں، جو کچھ ہاتھ آتا اللہ کی راہ میں خرچ کر دیتیں۔ حضرت عروہ فرماتے ہیں کہ: ایک روز حضرت عائشہ نے ایک ہی مجلس میں ستر ہزار درہم اللہ کی راہ میں تقسیم کر دیے اور اپنا وہ کپڑا سب کے سامنے جھاڑ دیا جس میں درہم بندھے ہوئے تھے۔

ایک دفعہ حضرت امیر معاویہؓ نے شام سے ایک لاکھ درہم بھیجے، رات آنے سے پہلے سب کے سب اللہ کی راہ میں خرچ کر دیے، اس دن حضرت عائشہؓ کا روزہ تھا، خادمہ نے کہا: اس میں سے کچھ افطاری کے لیے رکھ لیا ہوتا، فرمایا: تم نے مجھے پہلے یاد دلادیا ہوتا۔

اسی طرح حضرت عبداللہ بن زبیرؓ نے ایک لاکھ درہم حضرت عائشہؓ کی خدمت میں بھیجے، آپ نے وہ بھی اسی وقت اللہ کی راہ میں تقسیم کر دیے۔

ایک مرتبہ حضرت منکدر بن عبداللہ، اتم المؤمنین سیدہ عائشہؓ کی خدمت میں حاضر ہوئے، پوچھا: تمہارے کوئی اولاد ہے؟ انہوں نے کہا: نہیں، فرمایا: اگر میرے پاس دس ہزار درہم ہوتے تو تم کو دے دیتیں۔ حسن اتفاق سے اسی شام کو امیر معاویہؓ نے آپ کے پاس خطیر رقم بھیجی، فرمانے لگیں: کس قدر جلد میری آزمائش ہوئی، فوراً آدی بھیج کر حضرت منکدر کو بلایا اور دس ہزار درہم ان کو عطا کیے، انہوں نے اس رقم سے ایک باندی خریدی جس سے متعدد بچے پیدا ہوئے۔ بعض روایات میں رقم بیسے والے کے طور پر حضرت عبداللہ بن زبیرؓ کا بھی نام آیا ہے۔

ایک دن حضرت عائشہؓ کا روزہ تھا، ایک مانتھنے والی نے کھانے کے لیے کچھ مانگا، آپ نے خادمہ کو حکم دیا کہ گھر میں جو روٹی ہے اس کو دے دو، اس نے عرض کیا: شام کو افطاری کے لیے گھر میں اس کے سوا کچھ نہیں ہے، آپ نے تلخ لہجے میں ارشاد فرمایا: یہ تو اسے کھانے کے لیے دے دو، شام کو دیکھا جائے گا۔ شام ہونے سے پہلے کسی نے پکا ہوا گوشت ہدیہ میں بھیجا، آپ نے خادمہ سے فرمایا: دیکھا! اللہ تعالیٰ نے تمہاری روٹی سے بہتر انتظام کر دیا ہے۔

اسی طرح حضرت عائشہؓ نے اپنا رہائشی مکان امیر معاویہؓ کو فروخت کر دیا، اس کی جو قیمت ملی تمام کی تمام اللہ کی راہ میں خرچ کر دی۔

ایشارہ کا علیٰ درجہ

حضرت عائشہؓ کی سب سے بڑی فیاضی اور ایشارہ یہ تھا کہ آپؓ کے حجرے میں جب رسول اللہ ﷺ اور حضرت ابو بکر صدیقؓ دفن ہو چکے تو ایک قبر کی جگہ خالی تھی، حضرت عائشہؓ نے اس کو اپنے لیے مخصوص کر رکھا تھا، کسی مسلمان اور خاص کر حضرت عائشہؓ کی اس سے بڑھ کر اور کیا تمنا ہو سکتی تھی کہ وہ رسول اللہ ﷺ کے جوہر اور حضرت ابو بکرؓ کے قریب دفن ہوں۔ مگر جب حضرت عمرؓ نے مرتے وقت اپنے بیٹے عبد اللہ کو بھیجا اور کہلوا یا کہ عمر اپنے رفیقوں کے ساتھ دفن ہونا چاہتا ہے، آپ کی اجازت مطلوب ہے، تو حضرت عائشہؓ نے فرمایا کہ: میں نے تو اس جگہ کو اپنے لیے مخصوص کر رکھا تھا، مگر چوں کہ آپ نے اسلام اور مسلمانوں کی بہت خدمت کی ہے، اس لیے آپ کو اپنے اوپر ترجیح دینی ہوں۔ آخر کار حضرت عمرؓ وہیں پر دفن ہوئے۔ یہ ایسی فیاضی ہے جس کی مثال نہیں مل سکتی۔

مستدرک حاکم کی ایک روایت سے معلوم ہوتا ہے کہ اس تعلق سے خواب میں کچھ اشارے بھی ہو چکے تھے، خود ام المومنین عائشہ صدیقہؓ فرماتی ہیں کہ: میں خواب میں دیکھا کہ تمین چاند میرے حجرے میں اترے ہیں، میں نے اپنا یہ خواب ابا جان (سیدنا ابو بکر صدیقؓ) کے سامنے بیان کیا، تب آپ خاموش رہے، جب نبی کریم ﷺ کو میرے حجرے میں دفن کیا گیا تو ابا جان نے فرمایا: یہ حیران کن ایک چاند ہے اور یہ سب سے بہتر ہے۔ پھر اسی حجرے میں یکے بعد دیگرے حضرت ابو بکرؓ اور حضرت عمرؓ دفن کیا گیا۔

نرم دلی

حضرت عائشہ صدیقہؓ کا دل بہت نرم تھا، بات بات پر آپ کی آنکھوں سے آنسو گرنے لگتے تھے۔ ایک دن کا واقعہ ہے کہ ایک ماٹھنے والی عورت آپ کی خدمت میں حاضر ہوئی، اس نے اپنی گود میں دو ننھے ننھے بچے اٹھائے ہوئے تھے، اس وقت حضرت

عائشہؓ کے پاس بھجور کے صرف تین دانے تھے، وہ اس عورت کو دے دیے۔ اس نے ایک ایک بھجور دونوں بچوں کو دے دی اور ایک اپنے منہ میں ڈال لی، ایک بچے نے اپنے حصے کی بھجور جلدی سے کھا کر حسرت بھری نگاہ سے اپنی ماں کی طرف دیکھنا شروع کر دیا، اس نے بھجور اپنے منہ سے نکالی اس کو دو حصوں میں تقسیم کیا اور دونوں بچوں کو ایک ایک ٹکڑا دے دیا۔ ماں کی محبت کا یہ دل آویز منظر دیکھ کر اُمّ المؤمنین حضرت عائشہؓ صدیقہؓ کی آنکھوں سے آنسو بہنے لگے۔

سیدہ عائشہؓ کی حیا

اسحاق تاجنا کہتے ہیں کہ: میں اُمّ المؤمنین حضرت عائشہؓ صدیقہؓ کی خدمت میں حاضر ہوا، تو انہوں نے مجھ سے پردہ کیا، میں نے کہا کہ: آپ مجھ سے پردہ کرتی ہیں حالانکہ میں تو آپ کو دیکھ بھی نہیں سکتا، تو انہوں نے فرمایا: اگر تم مجھے دیکھ نہیں سکتے تو کیا ہوا؟ میں تو تم کو دیکھ سکتی ہوں۔

آپؓ شرمناک و حیا کی بیکر تھیں۔ اس گھر میں بغیر پردے کے داخل ہوتی جس میں رسول اللہ ﷺ اور سیدنا ابو بکر صدیقؓ ڈن تھے، اور فرمایا کرتی کہ: ایک میرا خاندان ہے اور دوسرا میرا والد ہے، ان دونوں سے کیسا پردہ! جب وہاں سیدنا عمر بن خطابؓ ڈن کے گئے تو مارے شرم و حیا کے پردے کے ساتھ داخل ہونے لگیں۔

غیبت و بدگوئی سے پرہیز

حضرت عائشہؓ غیبت اور بدگوئی سے بھی بہت پرہیز کرتی تھیں، انہوں نے کبھی کسی کی برائی نہیں کی۔ سب احادیث میں ان کی ہزاروں روایتیں درج ہیں جن میں ایک بھی ایسی نہیں جس سے کسی کی توہین یا بدگوئی ظاہر ہوتی ہو۔ وہ سکنوں کے ساتھ بھی

کشادہ پیشانی سے پیش آتی تھیں، ان کو شکایت کا کوئی موقع نہ دیتی تھیں اور ان کے فضائل و اوصاف بیان کرتی تھیں، جن لوگوں سے ان کو صدمہ پہنچا تھا ان کو بھی حضرت عائشہ نے برائی سے یاد نہ کیا۔ واقعہً ایک میں ایک حیثیت سے حضرت حسان بن ثابتؓ کی شرکت سے ان کو بہت صدمہ پہنچا تھا؛ مگر وہ ان کی عزت کرتی تھیں، انہیں پاس بٹھاتی تھیں۔ ایک روایت میں ہے کہ ایک بار حضرت حسان بن ثابتؓ تاویز بنانے کے بعد اجازت لے کر حضرت عائشہؓ کی خدمت میں آئے، آپؓ نے انہیں عزت کے ساتھ بٹھایا، جب وہ گئے تو لوگوں نے طنزاً عرض کیا: کیا یہ بھی صحابہ میں سے ہیں؟ فرمایا: کیا یہ وہ نہیں ہیں جن کا یہ شعر ہے:

فسان اہی ووالدہ و عرض لعرض محمد منکم وفا.

صرف یہ شعر ان کے تمام گناہوں کی مغفرت کے لیے کافی ہے۔ حضرت عائشہؓ کے بعض عزیزانک میں شرکت کی وجہ سے حسان کو بُرا کہنا چاہتے تھے۔ حضرت عائشہؓ نے ان کو سختی سے منع کیا کہ ان کو بُرا نہ کہو، یہ آں حضرتؓ کی طرف سے شعرائے مشرکین کو جواب دیتے ہیں۔

دشمنوں سے سلوک

آپ اپنے دشمنوں سے بغض رکھنا بھی پسند نہ فرماتی تھیں، حضرت عائشہؓ کے بھائی محمد بن ابی بکر کو حضرت معاویہؓ بن خدیج رضی اللہ تعالیٰ عنہ نے قتل کر دیا تھا۔ ایک بار حضرت معاویہؓ بن خدیج رضی اللہ تعالیٰ عنہ کسی غزوہ میں پہ سالار مقرر کیے گئے، حضرت عائشہؓ نے ایک شخص سے پوچھا کہ: اس غزوہ میں معاویہؓ کا برتاؤ فوج کے ساتھ کیسا رہا، اس نے کہا: ان میں کوئی عیب نہ تھا، سب لوگ ان سے راضی ہیں، کسی کا اونٹ مر جاتا ہے تو وہ اس کی جگہ دوسرا اونٹ دیتے تھے، کسی کا گھوڑا ضائع ہو جاتا تھا تو اس کو دوسرا

گھوڑا عطا فرماتے تھے، کوئی غلام بھاگ جاتا تھا تو اس کی جگہ غلام دے دیتے تھے۔ حضرت عائشہؓ یہ سن کر فرمانے لگیں: استغفر اللہ! اگر میں ان سے اس بنا پر ناراض رہوں یا بغض رکھوں کہ وہ میرے بھائی کے قاتل ہیں۔ میں نے خود رسول اللہ ﷺ کو یہ دعا مانگتے ہوئے سنا کہ: خداوند! جو شخص میری امت کے ساتھ ملاحظت کرے تو بھی اس کے ساتھ ملاحظت کر اور جو ان پر سختی کرے تو بھی اس پر سختی کر۔

بھائیوں سے محبت

حضرت عبدالرحمن بن ابوبکر کا مقام حبشہ میں انتقال ہوا اور لاش مکہ میں لا کر دفن کی گئی، حضرت عائشہؓ طراحت سے ان کی قبر پر گئیں اور فرمانے لگیں: اگر میں موت کے وقت موجود ہوتی تو تم وہیں دفن ہوتے جہاں تم نے انتقال کیا تھا اور میں تمہاری زیارت کو نہ آتی۔ حضرت عائشہؓ کے بھائی محمد بن ابوبکر کے بچے یتیم ہو گئے تو حضرت عائشہؓ نے خود ان کی پرورش کی۔

حفظ مراتب

ایک بار دروازے پر ایک سائل حاضر ہوا، حضرت عائشہؓ نے ایک روٹی کا ٹکڑا دے کر رخصت کیا۔ پھر ایک خوش لباس مسافر آیا اس کو بٹھا کر کھانا کھلایا، جب لوگوں نے اس تفریق پر اعتراض کیا تو فرمانے لگیں: رسول اللہ ﷺ کا ارشاد ہے: "انسز لسوا الناس منازلہم" ہر شخص سے اس کے درجہ کے مطابق سلوک کرو۔

کثرتِ عبادت

حضرت عائشہؓ کثرت سے روزے رکھا کرتیں اور نفل نماز بھی خوب پڑھا کرتی تھیں۔ چاشت کی نماز کا خاص اہتمام کرتی تھیں، آٹھ رکعات پڑھتیں اور یہ فرماتی تھیں کہ: میرے ماں باپ بھی اگر قبر سے اٹھ کر آ جائیں تب بھی اس نماز کو نہیں

چھوڑوں گی؛ بلکہ ان کی خدمت کرتے ہوئے بھی اس کو ضرور پڑھوں گی۔

تلاوت اور گریہ وزاری

تلاوت قرآن آپ کا خاص شغل تھا، تلاوت کے وقت بعض آیات پر ان کی آنکھوں سے آنسو کی جھری لگ جاتی تھی۔ عمارہ بن عمیر فرماتے ہیں کہ: حضرت عائشہؓ جب آیت کریمہ ﴿وَقَرْنَ فِي بُيُوتِكُنَّ﴾ کی تلاوت کرتیں تو اس قدر رو تیں کہ اوزھنی آنسوؤں سے تر ہو جاتی۔

حضرت قاسم بن محمد بن ابوبکر فرماتے تھے کہ: میرا ہمیشہ یہ معمول رہا ہے کہ جب صبح کو گھر سے نکلتا تو سب سے پہلے حضرت عائشہؓ کے گھر جاتا اور سلام کرتا (یہ حضرت عائشہؓ کے بچپنے تھے) ایک مرتبہ جب میں ان کے پاس گیا تو دیکھا کہ وہ کھڑی ہوئی نفل نماز پڑھ رہی ہیں، اور بار بار اس آیت کو پڑھ رہی ہیں:

﴿فَمَنْ لَّهِ عَلَيْنَا وَوَقَّانَا عَذَابَ السَّمُومِ﴾

میں سلام پھیرنے کے انتظار میں کھڑا رہا، حتیٰ کہ طبیعت اکتانگی اور میں ان کو اسی حال میں چھوڑ کر اپنی ضرورت کے لیے بازار چلا گیا، پھر جب واپس آیا تو دیکھا کہ وہ ابھی بھی اسی طرح نماز میں کھڑی ہیں اور رو رہی ہیں۔

حضرت عائشہؓ اور تہجد

تہجد کی نماز حضرت عائشہؓ کے معمولات میں داخل تھی جسے انہوں نے حضور ﷺ کے زمانے سے ہی اپنی زندگی کا جز بنا لیا تھا۔ خود فرماتی ہیں کہ: اکثر ایسا ہوتا کہ آپ ﷺ پوری پوری رات نماز میں مشغول رہتے اور یہ حیثیت مقتدی کے میں آپ کے ساتھ شریک رہتی۔ آپ ﷺ سورۃ بقرہ، آل عمران، نساء جیسی طویل سورتیں

پڑھتے، جہاں خوفِ خدا کے مضمون پر مشتمل کوئی آیت آتی تو آپؐ عذابِ الہی سے پناہ کے طالب ہوتے اور آیاتِ رحمت پر اس کی رحمت کا سوال کرتے۔

حضرت عائشہؓ اور روزہ

روزوں کی کثرت آپؐ کا خاص شغل تھا۔ ایک مرتبہ سخت گرمی کے موسم میں عرفہ کے دن یعنی نویں ذی الحجہ کو روزہ سے تمہیں، سخت گرمی کی وجہ سے سر پر پانی کے چھیننے دیے جا رہے تھے، حضرت عبدالرحمن بن ابی بکرؓ نے (جو حضرت عائشہؓ کے بھائی تھے) فرمایا: اس گرمی میں نفل روزہ کوئی ضروری نہیں ہے، اظہار کر لیجئے (بعد میں قصداً رکھ لینا کافی ہوگا) یہ سن کر فرمایا کہ: حضور اقدس ﷺ سے یہ سننے کے بعد کہ عرفہ کے دن روزہ رکھنے سے سال بھر کے گناہ معاف ہو جاتے ہیں، میں اپنا روزہ کیسے توڑ دوں!!!

حضور پُر نور ﷺ کی حیاتِ طیبہ میں آپؐ کے ساتھ مسجد میں احکاف کی بھی متنی رہا کرتی تھیں۔ ایک سال تو اس کے لیے اپنا خیمہ بھی نصب کروا لیا تھا، اور آپؐ ﷺ کے وصال کے بعد پابندی کے ساتھ اپنے حجرے میں احکاف کیا کرتی تھیں۔

خوفِ خدا اور فکرِ آخرت

حضرت عائشہؓ عابدہ، زاہدہ ہونے کے ساتھ ساتھ اللہ تعالیٰ سے بہت زیادہ ڈرنے والی اور آخرت کی بہت زیادہ فکر رکھنے والی تھیں۔

ایک مرتبہ دوزخ یاد آگئی تو رونا شروع کر دیا، آنحضرت ﷺ نے رونے کا سبب پوچھا تو عرض کیا: مجھے دوزخ کا خیال آ گیا، اس لیے رو رہی ہوں۔

ایک مرتبہ حضرت عائشہؓ نے دربارِ رسالت میں عرض کیا کہ: یا رسول اللہ! جب سے آپؐ نے منکر نکیر کی ہیبت ناک آواز کا اور قبر کے بھینچنے کا ذکر فرمایا ہے اس وقت سے

مجھے کسی چیز سے تسلی نہیں ہوتی، اور دل کی پریشانی دور نہیں ہوتی، آپ ﷺ نے ارشاد فرمایا کہ: اے عائشہ! منکر نکیر کی آواز مومن کے کانوں میں ایسی معلوم ہوتی ہے جیسے آنکھوں میں سرمہ اور قبر کا مومن کو دبانایا ہوتا ہے جیسے کسی کے سر میں درد ہو اور اس کی ماں شفقت سے آہستہ آہستہ دبائے اور وہ اس سے آرام و راحت پائے۔

بیماری کے زمانے میں اکثر کہا کرتی تھیں کہ: کاش! میں کوئی درخت ہوتی، کاش! میں درخت کی کوئی پتی ہوتی جس کا حساب و کتاب نہ ہوتا۔ جب حمل کا واقعہ جب بھی یاد آ جاتا تو پھوٹ پھوٹ کر رونے لگتیں۔

حضرت عبداللہ بن زبیرؓ نے خالہ جان حضرت عائشہؓ کی بے پناہ فیاضی دیکھ کر ایک دفعہ کسی کے سامنے یوں کہہ دیا کہ: یا تو وہ اتنے خرچ سے خود ہی رک جائیں ورنہ میں ان کا ہاتھ خرچ سے روک دوں گا۔ جب حضرت عائشہؓ کو یہ بات پہنچی تو فرمایا: اچھا! عبداللہ نے ایسا کہا ہے؟ حاضرین نے عرض کیا: جی ہاں، فرمایا کہ: میں نے نذر مان لی کہ زبیر کے بیٹے سے کبھی نہ بولوں گی۔ اس کے بعد عرض تک بول چال بند رکھی، پھر حضور کے نہال رشتہ دار قبیلہ بنی زہرہ کے لوگوں کو سفارشی بنایا اور بڑی مشکل سے مسور بن مخزوم اور عبدالرحمن بن الاسود کے کہنے کے بعد ان سے بولنا شروع کیا اور نذر کے کفارے میں چالیس غلام آزاد کیے۔ اور جب کبھی قسم کے تو زدینے کا خیال آ جاتا تو روتے روتے اپنا دوپٹہ تر کر لیتی تھیں، اور قسم کے ٹوٹ جانے پر مواخذے سے ڈرتی تھیں اور گونڈر کے کفارہ میں ایک غلام آزاد کرنا کافی ہے؛ لیکن ان پر خوف خدا اس قدر غالب تھا کہ بار بار غلام آزاد کرتی تھیں کہ شاید اب خطا معاف ہو جائے، شاید اب خطا معاف ہو جائے۔

زہد و قناعت اور سادگی

حضرت عمرؓ نے ازواجِ مطہرات میں سے ہر ایک کے لیے دس ہزار درہم سالانہ گزارہ

مقرر کیا اور حضرت عائشہؓ کے لیے بارہ ہزار مقرر کیا: کیوں کہ وہ تمام امہات المؤمنین میں سب سے زیادہ معزز تھیں؛ لیکن انہوں نے اس زیادتی کو منظور نہیں فرمایا، اور کہا کہ: آپ ﷺ نے ہم سب کو برابر رکھا اب گزارہ بھی برابر بنا چاہیے، میں زیادہ نہیں لے سکتی۔

پہنے کپڑوں میں خود پیوند لگا کر پہنتی تھیں۔ ایک مرتبہ ایک شخص نے کہا کہ: اب تو کپڑوں کی کمی نہیں ہے، آپ نئے کپڑے کیوں نہیں پہنتیں؟ فرمایا کہ: آں حضرت ﷺ کی وصیت ہے کہ جب تک پیوند لگاؤ کپڑے کو مت چھوڑو، جو پیوند نہیں لگا تا اس کو نئے کپڑے کا کیا لطف آئے گا!۔

کثیر بن عبد کا بیان ہے کہ: میں ام المؤمنین حضرت عائشہؓ کی خدمت میں حاضر ہوا وہ اس وقت اپنے کپڑے میں پیوند لگا رہی تھیں۔ مجھ سے فرمایا: ذرا ٹھہرو (اتنا کام کر کے بات کرتی ہوں) چٹاں چہ میں نے توقف کیا۔ پھر جب گفتگو شروع ہوئی تو میں نے عرض کیا کہ: اگر میں باہر جا کر لوگوں سے کہوں کہ: ام المؤمنین پیوند لگا رہی تھیں تو آپ کو لوگ بخیل سمجھیں گے، اس کے جواب میں فرمایا کہ: مجھ کو بات کرو۔ حقیقت یہ ہے کہ جس نے پرانا کپڑا نہ پہنا سے نیا کپڑا پہننے میں کیا لطف آئے گا!۔

ایک مرتبہ حضور ﷺ نے نصیحت فرمائی کہ: اے عائشہ! اگر تو آخرت میں مجھ سے ملنا چاہتی ہے تو تجھے دنیا میں سے اتنا سامان کافی ہونا چاہیے جتنا مسافر اپنے ساتھ لے کر چلتا ہے، اور مالداروں کے پاس بیٹھنے سے پرہیز کر، اور کسی کپڑے کو پرانا سمجھ کو پہننا مت چھوڑ جب تک کہ تو اس کو پیوند لگا کر نہ پہن لوے۔ حضرت عروہ بن زبیر فرماتے تھے کہ: خالد جان! اس نصیحت پر عمل کرتے ہوئے نیا کپڑا اس وقت تک نہیں بناتی تھیں جب تک کہ پہلے بنائے ہوئے کپڑے میں پیوند لگ جائے اور بوسیدہ نہ ہو جائے۔

حضرت عروہ اپنا چشم دید واقعہ بیان فرماتے ہیں کہ: ایک مرتبہ حضرت عائشہؓ نے ستر ہزار کی مالیت حاجت مندوں میں تقسیم فرمادی، اور اپنا یہ حال تھا کہ تقسیم کے وقت

معمولی سمجھے جانے والے گناہوں سے بچنے کی کوشش

منہیات کے قبیل سے چھوٹی اور معمولی بھی جانے والی چیزوں اور باتوں سے بھی وہ شدت کے ساتھ بچنے کی کوشش کیا کرتی تھیں اس اہتمام اور شدت کا اندازہ درج ذیل معمول سے لگایا جاسکتا ہے:

چنانچہ درمیان سفر جب آگے کی سمت سے کھنی اور موسیقی وغیرہ کی آواز کان میں پڑتی تو غلام کو ٹھہر جانے کا حکم دے دیا کرتیں، اور وہ آواز اگر پیچھے کی جانب سے آتی تو فرماتیں کہ: تیزی کے ساتھ آگے بڑھ چلو (مقصد یہ ہوتا تھا کہ بغیر قصد و ارادہ بھی مکروہ آواز کان میں نہ پڑنے پائے)۔

علمی و تربیتی خدمات

کمالِ علم

امام ذہبی لکھتے ہیں کہ: حضرت عائشہ صدیقہؓ پوری امت کی عورتوں سے زیادہ عالمہ، فاضلہ اور فقیہہ تھیں۔ ان کا یہ تمبرہ حقیقت پر مبنی ہے: کیوں کہ حضرت عائشہ صدیقہؓ نے حضرت صدیق اکبرؓ کے گھر پرورش پائی، نبی اکرمؐ سیدنا کے گھر از دوامی زندگی بسر کی، علم نبوت سے بہ راہ راست فیض یاب ہوئیں، قرآنی آیات کے اسباب نزول کی بھنی شاہد تھیں، ان کا حجرہ وحی الہی کے نزول کا محور و مرکز رہا، پھر انہیں بھلا "افقہ نساء، الامنة" کا اعزاز کیوں حاصل نہ ہوتا۔

جس قدر عورتیں دربار نبوت میں مسئلہ پوچھنے آتیں زیادہ تر حضرت عائشہؓ ہی کے واسطے سے پوچھتیں، اور یہ رسوخ جو حضورؐ کی خدمت میں آپؐ کو حاصل تھا آپؐ کے کمالِ ذہانت، تقویٰ اور یداری کی وجہ سے تھا۔ آپؐ میں بڑی خوبی یہ تھی کہ جو بات

آپؓ کی سمجھ میں نہ آتی، اس پر دوسروں کی طرح فوراً اعتقاد نہیں کر لیتی تھیں؛ بلکہ اچھی طرح سمجھ بوجھ کر تسلیم کرتی تھیں۔

رسول اللہ ﷺ کی وفات کے بعد اکثر دشوار و پیچیدہ مسئلوں میں صحابہ کرامؓ انہیں کی طرف رجوع کرتے تھے، اور آپؓ ان کی دشواری کو حل کر دیتیں۔ بڑے بڑے صحابہؓ بلکہ خلفائے راشدین میراث کے مسئلے آپؓ ہی سے آ کر پوچھتے تھے۔
آپؓ کی رائے عام مسائل میں بہت بھتر بھی جاتی تھی، نیز قرن صحابہؓ میں جو چند صحابہ رضی اللہ تعالیٰ عنہم و فتوے میں سب سے بہتر تھے ان میں آپؓ کا شمار تھا۔

آں حضرت ﷺ سے سوالات

مشہور ہے کہ "السؤال نصف العلم" حضرت عائشہؓ نے اس پر پورا پورا عمل کر دکھایا، اور دین کی کسی بات کے پوچھنے میں کبھی شرم و عار محسوس نہیں کی۔ آپؓ برابر آں حضرت ﷺ سے سوالات کرتی رہتی تھیں، ذیل میں اس کی چند نمونے ملاحظہ فرمائیے:
ایک مرتبہ سوال کیا کہ: یا رسول اللہ! میرے دو پڑوسی ہیں، فرمائیے! میں ہدیہ دینے میں دونوں میں سے کس کو ترجیح دوں؟ آپؓ نے ارشاد فرمایا: "السی افسر بہما منک باہا" کہ دونوں میں سے جس کے گھر کا دروازہ تم سے زیادہ قریب ہو اسی کو ترجیح دو۔
ایک مرتبہ سید عالم ﷺ نے دعا کی:

"اللہم حسابنی حسابا ہسیرا" اے اللہ! مجھ سے آسان حساب لے۔

یہ دعائیں کہ حضرت عائشہؓ نے سوال کیا کہ: یا نبی اللہ! آسان حساب کی کیا صورت ہوگی؟ آپؓ نے فرمایا: اعمال نامہ دیکھ کر درگزر کر دیا جائے گا (یہ آسان حساب ہے)۔
پھر فرمایا کہ: اے عائشہ! یقین جانو! جس کے حساب میں چھان بین کی گئی وہ ہلاک ہو گیا، (کیوں کہ جس کے حساب میں چھان بین ہوگی وہ حساب دینے میں کبھی

کامیاب نہیں ہو سکتا)۔

ایک مرتبہ سید عالم ﷺ نے فرمایا کہ: قیامت کے روز لوگ ننگے پاؤں، ننگے بدن غیر محتون اٹھائے جائیں گے (جیسے ماں کے پیٹ سے دنیا میں آئے تھے) یہ سن کر حضرت عائشہؓ نے عرض کیا کہ: یا رسول اللہ! (یہ تو بڑے شرم کا مقام ہوگا) کیا مرد و عورت سب ننگے ہوں گے، ایک دوسرے کو دیکھتے ہوں گے؟ اس کے جواب میں حضور ﷺ نے فرمایا: اے عائشہ! (قیامت کی سختی اس قدر ہوگی اور لوگ گھبراہٹ اور پریشانی سے ایسے بد حال ہوں گے کہ کسی کو کسی کی طرف دیکھنے کا ہوش ہی نہ ہوگا) مصیبت اتنی زیادہ ہوگی کہ کسی کو اس کا خیال بھی نہ آئے گا۔

ایک مرتبہ حضرت عائشہؓ نے آں حضرت ﷺ سے سوال کیا کہ: یا رسول اللہ! کیا کوئی شخص بغیر اللہ تعالیٰ کی رحمت کے جنت میں داخل نہ ہوگا؟ آں حضرت ﷺ نے فرمایا کہ: ہاں! اللہ تعالیٰ کی رحمت کے بغیر کوئی بھی جنت میں نہ جائے گا، تین مرتبہ یہ جملہ ارشاد فرمایا۔ حضرت عائشہؓ نے دوبارہ سوال کیا کہ: اے اللہ کے رسول! آپ بھی اللہ کی رحمت کے بغیر جنت میں داخل نہ ہوں گے؟ آپ نے ماتھے پر مبارک ہاتھ رکھ کر فرمایا:

”ولا أنا إلا أن يتغمدني الله منه برحمته“.

ترجمہ: میں بھی جنت میں داخل نہ ہوں؛ مگر یہ کہ اللہ مجھے اپنی رحمت میں ڈھانپ لے، تین مرتبہ یہی فرمایا۔

ایک مرتبہ سرد عالم ﷺ سے حضرت عائشہؓ نے عرض کیا کہ: یا رسول اللہ! یہ تو فرمائیے! اگر مجھے معلوم ہو جائے کہ لیلة القدر کی رات آج ہی کے دن ہے (یعنی یہ علم ہو جائے کہ آج لیلة القدر ہے) تو میں دعا میں کیا کہوں؟ آں حضرت ﷺ نے فرمایا کہ: یوں کہتا:

”اللهم إنك عفو تحب العفو فاعف عني“.

ترجمہ: اے اللہ! تو بلاشبہ معاف کرنے والا ہے، معاف کرنے کو پسند کرتا ہے؛ لہذا تو مجھے معاف فرما۔

ایک مرتبہ آں حضرت ﷺ نے دعا کہہ کر:

”اللہم احیني مسکینا وامتني مسکینا واحشرنی فی زمرة المساکین“۔

(ترجمہ) اے اللہ! مجھے مسکین زندہ رکھ اور حالتِ مسکینی میں مجھے دنیا سے اٹھا اور قیامت میں مسکینوں میں حشر فرمائے گا۔

یہ دعائیں حضرت عائشہؓ نے سوال کیا کہ: یا رسول اللہ! آپ نے ایسی دعائیں کی؟ آپ نے فرمایا: (اس لیے کہ) بلاشبہ مسکین لوگ مالداروں سے چالیس سال پہلے جنت میں داخل ہوں گے۔ (اس کے بعد فرمایا کہ) اے عائشہ! (اگر مسکین سائل ہو کر آدے تو مسکین کو کچھ دے بغیر واپس نہ کر، اور کچھ نہیں تو کھجور کا ایک ٹکڑا ہی دے دیا کر۔ اے عائشہ! مسکینوں سے محبت کر اور ان کو اپنے سے قریب کر جس کی وجہ سے اللہ تعالیٰ تجھے قیامت کے روز اپنے سے قریب فرمائیں گے۔

ایک مرتبہ آں حضرت ﷺ سے حضرت عائشہؓ نے دریافت کیا: یا رسول اللہ! کیا عورتوں پر جہاد ہے؟ آپ ﷺ نے فرمایا: ہاں! عورتوں پر ایسا جہاد ہے جس میں جنگ نہیں ہے یعنی حج اور عمرہ۔

امت کا مزاج بنانا

حضرت عائشہؓ احکام اسلام کی تفہیم و تبیین میں عقل اور حکمتوں کے پیچھے پڑنے کو پسند نہیں فرماتی تھی، جب بھی کوئی اس قسم کا سوال کرتا تو اس پر مناسب طرح حبیہ فرماتیں اور امت کا یہ مزاج بناتیں کہ اللہ و رسول کا نام آ جانے کے بعد ایک مؤمن کے

لیے کسی قسم کی چوں و چرا کی گنجائش نہیں ہوتی چاہیے۔

آپ کی مشہور شاگردہ حضرت معاذہ عدویہ نے ایک مرتبہ سوال کیا: کیا بات ہے کہ حیض کے زمانے کی نماز نہیں پڑھی جاتی؛ لیکن رمضان شریف کے روزے بعد میں رکھے جاتے ہیں۔ حضرت عائشہؓ نے اس کے جواب میں فرمایا: ”احسر و ربة ائب“ (کیا تو نیچری ہوگئی جو اسلام کو اپنی سمجھ کا تابع کرنا چاہتی ہے اور اسلام کے حکم کو بغیر سمجھے ماننا پسند نہیں کرتی)۔ حضرت معاذہؓ نے عرض کیا: میں نیچری تو نہیں ہوں، یوں ہی سوال کر رہی ہوں، حضرت عائشہؓ نے فرمایا: (میں تو اس کے جواب میں یہی جانتی ہوں کہ حضور ﷺ کے زمانے میں) ہم کو حیض آتا تھا تو روزہ کی قضا رکھنے کا حکم ہوتا تھا اور نماز کی قضا پڑھنے کا حکم نہیں دیا جاتا تھا۔

علوم کی نشر و اشاعت

رسول اکرم ﷺ کی وفات کے بعد صحابہ کرام ہر علم و معرفت کی قد ملیں اپنے ہاتھوں میں لے کر پورے عالم اسلام کو سونپ دینے کے لیے مختلف علاقوں میں پھیل گئے اور ان معلمین علم و اخلاق نے علم دین کی نشر و اشاعت میں کوئی دقیقہ فرو گذاشت نہیں کیا۔

اس وقت مدینہ منورہ میں حضرت عبد اللہ بن عباسؓ، حضرت عبد اللہ بن عمرؓ، حضرت زید بن ثابتؓ اور حضرت ابو ہریرہؓ کی درس گاہیں مرتب خاص و عام بن چکی تھیں؛ لیکن سب سے بڑی رونق اور بڑے ہجوم درگاہ وہ تھی جو مسجد نبویؐ کے اس گوشے میں واقع تھی جو حجرہ صدیقہ سے متصل تھا، حجرے کے اس دروازے پر جو مسجد کی طرف کھلتا تھا، پردہ ڈال دیا جاتا اور سیدہ عائشہؓ اوٹ میں بیٹھ جاتیں اور لوگ حجرے کے سامنے مسجد میں بیٹھ جاتے، وہ سوالات کرتے جاتے، آپ جو بات دیتی جاتیں، کبھی کوئی بحث چمڑ جاتی تو استاذ شاگرد اس میں حصہ لیتے، کبھی خود کسی موضوع پر تقریر شروع کر دیتیں اور

لوگ خاموشی سے سنتے۔ اس مجلس میں جلیل القدر صحابہ بھی ہوتے اور بلند پایہ تابعین بھی، اس مجلس میں قرآنی آیات کے مطالب و معانی، ارشادات رسول کی توضیح و تشریح اور عام معاملات زندگی پر دینی احکام کی تطبیق جیسے اہم مسائل زیر بحث آتے اور شاگرد اپنے روحانی اور علمی استاذ کی مجتہدانہ آرا سے استفادہ کرتے۔

سیدہ عائشہؓ کا طرزِ عمل اپنے شاگردوں کے ساتھ بڑا شفقانہ تھا، آپ اپنی شفقت سے ان میں حصولِ علم کا جذبہ جگاتیں۔ آپ جب یہ محسوس کرتیں کہ ان کا کوئی شاگرد کسی بات کے دریافت کرنے میں ہچکچاہٹ سے کام لے رہا ہے تو بڑے محبت آمیز انداز میں فرماتیں: میں تمہاری ماں ہوں، اگر تم اپنے دل کی بات ماں سے نہیں کہو گے تو اور کس سے کہو گے؟

بہت سے لوگ خطوط لکھ کر حضرت عائشہؓ سے دینی معلومات حاصل کرتے تھے اور آپ ان کا جواب لکھوا دیتی تھیں۔ عائشہؓ بہت طلبہ جو آپ کی خاص شاگردہ ہیں۔ فرماتی ہیں کہ: لوگ مجھے دور دور کے شہروں سے خطوط لکھتے اور ہدایا بھیجتے تھے، میں عرض کرتی تھی کہ: اے خالد جان! یہ فلاں شخص کا خط اور اس کا ہدیہ ہے، فرمائیے کیا کروں؟ تو آپ ارشاد فرماتیں: اے بیٹا! اسے یہ جواب لکھ دو اور ہدیے کا بدلہ دے دو۔

حضرت عائشہؓ اور ادبِ عربی

سیدہ کا ادبی ذوق بھی بڑا پختہ اور بلند تھا، اس لیے دورانِ تدریس شاگردوں کے تلفظ کی اصلاح کی طرف بھی توجہ فرماتیں، یہی وہ شاگرد ہیں جنہوں نے سیدہ موصوفہؓ سے دین کے احکام کا علم حاصل کر کے بڑی احتیاط سے امت کی آنے والی نسلوں تک پہنچایا جو اب قیامت تک کے لیے محفوظ ہے۔ فصاحت و بلاغت کا یہ عالم تھا کہ حضرت معاویہؓ فرماتے ہیں کہ: میں نے کسی خطیب کو حضرت عائشہؓ سے زیادہ فصیح و بلیغ نہیں دیکھا۔

حضرت عائشہؓ اور علمِ حدیث

قرآن کریم کے بعد دین اسلام کا دوسرا سب سے بڑا اور اہم ماخذ احادیثِ نبویہ ہیں، اُمّ المؤمنین حضرت عائشہ صدیقہؓ نے فہم و ذکا کے عطیہٴ الہی، حضور ﷺ کی بابرکت صحبت، اور اپنی بے پناہ جدوجہد کی بنا پر جس طرح قرآن کریم کے علوم و معارف اور اسرار و حکم کے خزانہ عامرہ کو محفوظ کر رکھا تھا، اسی طرح حدیث اور علمِ حدیث کی روح کو بھی نہایت حسن و خوبی کے ساتھ اپنے دامن میں سمیٹ لیا تھا۔

چنانچہ باشتنائے بعض جس طرح وہ قرآن اور علوم قرآن کے باب میں تمام صحابہؓ و صحابیاتؓ سے ممتاز نظر آتی ہیں، اسی طرح حدیث اور علمِ حدیث میں بھی چند کو چھوڑ کر ان کا پایہ سب سے زیادہ بلند ہے، اور اس میں بھی انہیں مکمل امتیاز حاصل ہے۔ خداوندِ قدوس نے قوتِ حفظ اور عقل و فہم کی نعمت سے تو بھر پور نوازا ہی تھا اسی کے ساتھ موضوعِ حدیث: ذاتِ رسول ﷺ کی صحبت و معیت اور رفاقت کا شرف بھی انہیں اس عمر سے حاصل ہو گیا تھا جو حصولِ علم کی بہترین عمر ہوتی ہے۔

چنانچہ آپ ﷺ نے نبوی میں ہجرتِ مدینہ منورہ سے تین سال قبل ہی حضور ﷺ کی زوجیت میں داخل ہو گئی تھیں، اور آپ کے والدِ گرامی سیدنا ابو بکر صدیقؓ ابتدا ہی سے ہر معاملہ میں حضور ﷺ کے ہم دم و ہم راز تھے، جس کی بنا پر حضور ﷺ روازنہ پابندی کے ساتھ اُمّ المؤمنین کے مکان پر تشریف لے جایا کرتے تھے اور رہا آپ کی پیدائش سے پہلے کا اسلامی دور اور اس کے بعد سنِ شہور تک کے زمانہ کا معاملہ تو اپنی قوتِ حفظ، فطری ذہانت اور انتھک جدوجہد سے آپ نے اس کی بھی مکمل تکمیل کر لی تھی، چنانچہ حضور اقدس ﷺ پر نازل ہونے والی سب سے پہلی وحی اور اس کی تمام تر تفصیلات نہایت مرتب اور پر شکوہ انداز میں آپ ہی کی روایت سے کتبِ احادیث میں مذکور ہیں۔

بہر حال خدا داد عقل و فہم، بے نظیر قوتِ حفظ اور پھر حضورِ اقدس ﷺ کی صحبت، الفت و محبت اور تقربِ خاص کی بنا پر اتم المؤمنین حضرت عائشہ صدیقہؓ کو سب کمال اور علمِ قرآن و حدیث میں حصولِ درک کا جو موقع ملا تو انہوں نے ایک لمحہ ضائع کیے بغیر اس سے کھل فائدہ اٹھایا اور ایسا امتیاز پیدا کر لیا کہ صحابہ کرام رضوان اللہ علیہم اجمعین کی پوری جماعت میں باشتنائے چند کوئی ان کا ہم سر باقی نہ رہا۔

روایات کی تصحیح

حضرت عائشہؓ نے بہراہِ راست رسول اللہ ﷺ سے بہت سی احادیث روایت کی ہے۔ نیز اپنے والد حضرت ابوبکرؓ، حضرت عمرؓ، حضرت حمزہ بن عمروؓ اسطی، حضرت سعد بن ابی وقاصؓ، حضرت فاطمہ الزہراءؓ وغیرہ سے روایت کی ہے۔ امام ابن حزم نے طبقہ مکلفین بالروایہ میں گیارہ صحابہ کا ذکر کر کے ان کی مرویات کی تعداد بیان کی ہے جس میں حضرت عائشہؓ کی مرویات کی تعداد دو ہزار دو سو دس بتلائی ہے۔

روہنی بات آپ کے تلامذہ و شاگردان کی تو وہ شمار سے باہر ہے۔ حافظ ابن حجرؒ نے ان کے نامزد تلامذہ کی طویل فہرست منوکر ”وخلق کثیر“ لکھا ہے جس کا مطلب یہ ہے کہ مذکورہ بالا حضرات کے علاوہ اور بھی بہت سے علماء و فضلاء نے ان سے روایت کی ہے۔

باہر سے آنے والے وفود پر نظرِ کرم

حضرت عائشہ صدیقہؓ کی فیضِ تربیت کے دروازے مدینہ والوں کے لیے تو ہر وقت کھلے تھے جس سے چھوٹے، بڑے اور مرد و زن اپنی اپنی ہمت و استطاعت کے مطابق فیضِ یاب ہوتے رہتے تھے؛ لیکن سیدہ پوری سب مسلمانوں کی ماں تھیں، اس لیے جو لوگ باہر سے حاضر ہوتے وہ روضہ اطہر کی زیارت کے بعد اپنی روحانی ماں کی

خدمت میں حاضر ہو کر نذرانہ عقیدت پیش کرتے اور انہیں اسرار نبوت کے لازوال خزانے کا امین سمجھتے ہوئے ان سے رہنمائی کے طلبگار ہوتے۔ حضرت عائشہؓ ان سے خوب اکرام و شفقت کے ساتھ پیش آتیں، بیچ میں پردہ حائل ہوتا، آنے والے حضرات مختلف مسائل اور شکوک و شبہات پیش کرتے اور جوابات سن کر تسلی پاتے۔

مردوں کے علاوہ عورتوں کے وفد بھی بیرونی علاقوں سے حاضر خدمت ہوتے، آپؓ ان کی باتیں سنتیں، دین کی حقیقتوں کو ان پر واضح کرتیں اور غمی اختلاط کے سبب جو غیر اسلامی رسوم اور افکار و نظریات اسلامی معاشرے میں رواج پزیر ہونے لگے تھے ان پر سختی سے تنقید فرماتیں۔

حج کے موسم میں حلقہٴ درس و ارشاد

حضور اکرم ﷺ نے ۱۰ھ میں اپنی زندگی کا آخری حج ہزاروں مسلمانوں کے ساتھ ادا کیا، سیدہ عائشہؓ بھی ساتھ تھیں۔ حضور ﷺ کا ارشاد مبارک تھا کہ: عورتوں کا جہاد ان کا حج ہے۔ اسی ارشاد کی تعمیل میں سیدہ عائشہ رضی اللہ تعالیٰ عنہا حضور ﷺ کے وصال کے بعد ہر سال حج پر جایا کرتی تھیں اور انہوں نے اپنا یہ معمول زندگی کے آخری سال تک جاری رکھا۔ اس سے سیدہؓ کا سب سے بڑا مقصد یہ تھا کہ تمام عالم اسلام سے آنے والے مسلمانوں کو یہ موقع مل جائے کہ وہ آسانی سے تعلیمات نبویہ کی تفصیل اور حکمتیں ان سے معلوم کر سکیں۔ امت کو بھی یہ معلوم تھا کہ ان کی یہ ماں منبع علم و دانش اور خزینہٴ حکمت و معرفت ہیں، اس لیے حج کے موسم میں سیدہ عائشہؓ کی قیام گاہ ہزاروں مسلمانوں کی توجہات کا مرکز و محور بن جاتی تھی، عورتیں چاروں طرف سے گھیر لیتیں، آپؓ امام و پیشوا کی طرح آگے آگے اور تمام عورتیں آپ کے پیچھے چلتیں، اور اسی دوران ارشاد و ہدایت کے فرائض بھی انجام پاتے جاتے تھے۔

ایک کامیاب اور دردمند معلم کی سب سے بڑی خوبی یہ ہے کہ وہ ہر وقت اپنے شاگردوں کی غلطیوں کی اصلاح احسن طریقے سے کرے، ورنہ یہی غلطیاں بعد میں سند کا درجہ حاصل کر لیتی ہیں۔ اُمّ المؤمنین حضرت عائشہ صدیقہ ثبّت محمدیہ کی شفقت و رحیم مغلطہ تھیں، اس لیے انہوں نے اصلاح کا یہ فریضہ بھی بڑی دانشمندی سے ادا کیا؛ تاکہ کتاب و سنت کا علم اپنی اصلی شکل اور روح کے ساتھ آنے والی نسلوں تک پہنچے، ذیل میں چند مثالیں پیش کی جاتی ہیں:

لوگوں نے حضرت عائشہ سے بیان کیا کہ: حضرت ابو ہریرہؓ روایت کرتے ہیں کہ: رسول اللہ ﷺ نے ارشاد فرمایا: بدگھوئی تین چیزوں میں ہے: عورت میں، گھر میں اور گھوڑے میں۔ اس پر حضرت عائشہ نے فرمایا: یہ صحیح نہیں ہے۔ ابو ہریرہؓ نے آدمی بات سنی اور آدمی بات نہیں سنی، جب وہ پہنچے تو حضور اقدس ﷺ پہلا فقرہ کہہ چکے تھے۔ دراصل آپ نے فرمایا تھا: یہود کہتے ہیں کہ: بدگھوئی تین چیزوں میں ہے: عورت میں، گھر میں اور گھوڑے میں۔

حضرت ابوسعید خدریؓ کا جب انتقال ہونے لگا تو انہوں نے نئے کپڑے منگوا کر پہنے اور سب یہ بیان کیا کہ: مسلمان جس لباس میں مرتا ہے اسی لباس میں اٹھایا جاتا ہے۔ حضرت عائشہ رضی اللہ تعالیٰ عنہا کو جب یہ واقعہ معلوم ہوا تو فرمایا: خدا ابوسعید پر رحمت نازل کرے، لباس سے مراد حضور ﷺ کے نزدیک انسان کے اعمال ہیں، ورنہ آپ ﷺ کا تو یہ صاف ارشاد ہے کہ قیامت میں لوگ برہنہ تن، برہنہ پاؤں اور برہنہ سر اٹھیں گے۔ حضرت ابن عمرؓ، ابن عباسؓ اور بعض دیگر صحابہؓ روایت کرتے تھے کہ رسول اللہ ﷺ نے فرمایا: مردے پر اس کے گھر والوں کے رونے کی وجہ سے عذاب ہوتا ہے۔ حضرت عائشہ کے سامنے جب یہ روایت بیان کی گئی تو انہوں نے اس کی صحت کو تسلیم کرنے سے انکار کر دیا اور فرمایا: حضور اقدس ﷺ نے ایسا کبھی نہیں فرمایا؛ بلکہ واقعہ یہ

ہے کہ ایک دن آپ ﷺ ایک یہودیہ کے جنازے کے پاس سے گزرے، اس کے رشتہ دار اس پر گریہ و زاری اور نوحہ و ماتم کر رہے تھے، آپ ﷺ نے ارشاد فرمایا: یہ ادھر روتے ہیں اور ادھر اس پر عذاب ہو رہا ہے۔ رونا عذاب کا سبب نہیں؛ بلکہ دونوں واقعے الگ الگ ہیں، یعنی یہ نوحہ اس کی موت پر کرتے ہیں اور مرنے والا اپنے گزشتہ اعمال کی سزا میں جلتا ہے؛ کیوں کہ رونا دوسروں کا فعل ہے، جس کا عذاب یہ رونے والے خود اٹھائیں گے، مرد وہ اس کا ذمہ دار کیوں ہو؟ ہر شخص اپنے افعال کا جواب دہ ہے، جیسا کہ ارشاد خداوندی ہے: "اور کوئی کسی دوسرے کا بوجھ نہیں اٹھاتا"۔

حضرت ابن عمرؓ نے جب حضرت عائشہ صدیقہؓ کے اس بیان اور استدلال کو سنا تو کوئی جواب نہ دے سکے۔

ام المؤمنین حضرت عائشہ صدیقہ رضی اللہ تعالیٰ عنہا کو یہ اطلاع ملی کہ حضرت عبد اللہ بن عمرؓ فرماتے ہیں کہ: بیوی کا بوسہ لینے سے وضو نوت جاتا ہے، تو اس کی تردید کرتی ہوئے آپؓ نے فرمایا: حضور ﷺ بہ حالت صوم اپنی بعض ازواج کا بوسہ لیا کرتے تھے اور پھر وضو نہیں کرتے تھے۔

اختلافی معاملات میں امت کی رہنمائی

ام المؤمنین حضرت عائشہ صدیقہؓ کی اصابتِ رائے، دینی معاملات میں اجتہادی بصیرت اور علمِ نبوت میں ان کا فضل و کمال صحابہ کرامؓ اور تابعین عظامؓ کے نزدیک مسلم تھا، یہی وجہ ہے کہ خلفائے اسلام، علمائے امت اور عام افراد ملت باہمی اختلاف کی صورت میں آپ کی طرف رجوع کرتے تھے اور آپ کا فیصلہ فتوے کی حیثیت اختیار کر لیتا تھا۔ اس قسم کے فتوؤں کو اگر مرثب کیا جائے تو ایک ضخیم کتاب تیار ہو جائے، مجتہدین کرام اور اسلامی قانون کے ماہر فقہانے ان ہی فتوؤں کی بنیاد پر انسانی زندگی

کے مختلف شعبوں سے تعلق رکھنے والے شرعی احکام مستطبہ اور مرتب کیے ہیں۔

خلفائے راشدین خصوصاً حضرت عمرؓ کے عہد میں ہر شخص کو فتویٰ صادر کرنے کی اجازت نہ تھی، یہ اہم ذمہ داری چند باغیختر اور وسیع العلم صحابہ کرامؓ کے سپرد تھی، جن میں حضرت عمرؓ، حضرت علیؓ، حضرت عبداللہ بن مسعودؓ، حضرت معاذ بن جبلؓ، حضرت عبد الرحمن بن عوفؓ اور حضرت زید بن ثابتؓ کے اسمائے گرامی قابل ذکر ہیں۔ عہد عثمانی میں ان میں سے اکثر بزرگوں کے انتقال کے بعد امت نے اس مقصدِ عظیم کے لیے حضرت ابن عباسؓ، ابن عمرؓ، ابن زبیرؓ، جابر بن عبداللہ اور ابو ہریرہؓ جیسے اساطین علم کی طرف رجوع کیا؛ لیکن سیدہ عائشہ رضی اللہ تعالیٰ عنہا حضور اقدس ﷺ کے وصال کے بعد سے اپنی زندگی کے آخری ایام تک منصب افتا پر قائم رہیں۔ چنانچہ مدینہ کے نامور تابعی حضرت قاسم اپنا مشاہدہ اس طرح بیان کرتے ہیں:

حضرت عائشہ صدیقہؓ حضرت ابو بکر صدیقؓ کے عہدِ خلافت ہی میں مستقل طور پر افتا کا منصب حاصل کر چکی تھیں، حضرت عمرؓ اور حضرت عثمانؓ کے بعد بھی آخری زندگی تک وہ برابر فتویٰ دیتی رہیں۔

حضرت امیر معاویہؓ کا پایہ تخت دمشق تھا؛ لیکن ضرورت پڑنے پر ان کا قاصد معلماً امت کے دروازے پر حاضری دیتا اور خلیفہ وقت کی طرف سے مسائل دریافت کرتا، اور وعظ و نصیحت کا طلب گار ہوتا۔

شعر اور طب

حضرت عائشہؓ ٹھریضوں کے معالجات میں اور اشعار عرب یاد رکھنے میں بھی خاص ملکہ رکھتی تھیں۔ ان کے بھانجے حضرت عروہ بن الزبیر فرماتے ہیں کہ: حضرت عائشہؓ کے سامنے جب کوئی حادثہ پیش آجاتا تو اس کے متعلق ضرور کوئی شعر پڑھ دیتی تھیں۔

حضرت عروہؓ یہ بھی فرماتے ہیں کہ: میں نے حضرت عائشہؓ سے بڑھ کر کوئی قرآن کا عالم، فراتحس اسلام اور حلال و حرام کا جاننے والا اور عرب کے واقعات اور اہل عرب کے نسب سے واقفیت رکھنے والا نہیں دیکھا۔

یہی عروہ بن زبیر فرماتے ہیں کہ: حضرت عائشہ صدیقہؓ ساٹھ اشعار یا سوا اشعار پر مشتمل قصیدہ بڑی روانی سے سنا دیا کرتی تھیں۔ جب بھی کوئی واقعہ بیان کرتیں یا بات کرتیں تو اس کی مناسبت سے شعر کہہ دیتیں، انہیں اشعار پر بڑا عبور حاصل تھا۔

ایک مرتبہ حضرت عروہ بن زبیر نے عرض کیا کہ: امی جان! مجھے آپ کے فقیہ ہونے پر تعجب نہیں ہے، کیوں کہ آپ رسول اللہ ﷺ کی بیوی ہیں اور حضرت ابو بکرؓ کی صاحبزادی ہیں، اور نہ مجھے آپ کی شعر دانی اور واقعات عرب سے واقفیت پر تعجب ہے: کیوں کہ آپ حضرت ابو بکرؓ کی صاحبزادی ہیں، ان کی صحبت سے یہ چیزیں حاصل ہو گئیں؛ لیکن مجھے تعجب ہے کہ آپ کو طب سے کیوں کر واقفیت ہوئی؟ اس کے جواب میں آپ حضرت عروہؓ کے کا نہ سے پر ہاتھ مار کر فرمایا کہ: عروہ بیٹا! طب میں نے اس طرح سیکھا کہ آنحضرت ﷺ آخری عمر میں بیمار ہو جایا کرتے تھے اور لوگ دور دور سے آیا کرتے تھے، وہ آپ کو علاج کے طریقے اور دوائیں بتاتے تھے اور میں ان کے ذریعہ آپ کا علاج کرتی تھی۔

کلماتِ حکمت و موعظت

حضرت عائشہ صدیقہؓ بڑی صاحبِ حکمت و موعظت تھیں، بڑی پتہ کی بات ارشاد فرمایا کرتی تھیں، بعض صحابہؓ ان سے نصیحت کرنے کی درخواست کرتے تو نہایت ہی بہترین نصیحت فرمایا کرتیں۔

زیادہ کھانے کے متعلق حضرت عائشہؓ نے فرمایا کہ: نبی کریم ﷺ کے دنیا سے

تشریف لے جانے کے بعد سب سے پہلی مصیبت امت میں یہ پیدا ہوئی کہ لوگ پیٹ بھر کر کھانے لگے، جب پیٹ بھرتے ہیں تو بدن موٹے ہو جاتے ہیں اور دل کمزور ہو جاتے ہیں اور نفسانی خواہشیں زور پکڑ لیتی ہیں۔

ایک مرتبہ فرمایا کہ: گناہوں کی کمی سے بہتر کوئی پونجی ایسی نہیں ہے جسے لے کر تم اللہ تعالیٰ سے ملاقات کرو، جسے یہ خوشی ہو کہ عبادت میں، محنت کے ساتھ انہماک رکھنے والے سے بازی لے جاوے اسے چاہیے کہ اپنے آپ کو گناہوں سے بچائے۔

حضرت امیر معاویہؓ نے ایک خط حضرت عائشہ صدیقہؓ کے نام ارسال کیا، جس میں اپنے لیے مختصر نصیحت کرنے کی فرمائش کی، حضرت عائشہ صدیقہؓ نے اس کے جواب میں فرمایا: تم پر سلام ہو!

بعد سلام کے واضح ہو کہ میں نے رسول اللہ ﷺ سے سنا ہے کہ: جو شخص لوگوں کی ناراضگی کا خیال نہ کرتے ہوئے اللہ تعالیٰ کی رضا کا طالب ہو، اللہ تعالیٰ لوگوں کی شرارتوں سے اسے محفوظ فرماتے ہیں، اور جو شخص اللہ تعالیٰ کو ناراض کر کے لوگوں کو ناراضی کرنا چاہتا ہو اللہ تعالیٰ اس کی مدد نہیں فرماتے؛ بلکہ اسے لوگوں کے حوالے کر دیتے ہیں، وہ اس کو جیسے چاہیں استعمال کریں اور جس طرح چاہیں اس کا دلیہ بنا لیں، والسلام علیکم۔

ایک مرتبہ فرمایا کہ: جب بندہ اللہ تعالیٰ کی نافرمانی کے کام کرتا ہے تو اس کو اچھا کہنے والے بھی برا کہنے لگتے ہیں۔

ذیل میں آپ کے کچھ اقوال زریں بیان کیے جاتے ہیں جن سے آپ کی فہم و فراست اور فکر آخرت کا اندازہ لگایا جاسکتا ہے:

- (۱) تواضع و انکساری افضل عبادت ہے۔
- (۲) قیامت کے دن جس کے حساب کی جانچ پڑتال کی گئی اسے بخشا نہ جائے گا۔

(۳) جب تم میں سے کوئی اللہ سے تمنا کرے تو کثرت کو پیش نظر رکھے یعنی جی بھر کر مانگے، کیوں کہ وہ اپنے رب سے مانگ رہا ہوتا ہے اور اللہ کے خزانے بڑے وسیع ہیں۔

(۴) لوگوں نے اپنے دین کا ایک بڑا حصہ یعنی تقویٰ کو ضائع کر دیا۔

حضرت عائشہؓ کے علم کے متعلق اقوالِ اکابر

ام المؤمنین حضرت عائشہ صدیقہ رضی اللہ تعالیٰ عنہا "نہیہ انت" کے لقب سے مشہور ہیں، فقہ، حدیث، فرائض، احکام، حلال و حرام، اخبار و اشعار، طب و حکمت، غرضیکہ بہت سے علوم کی جامع اور اپنے زمانہ میں ان علوم میں سب سے آگے تھیں، ان کی نقابت اور جامعیت اہلہ صحابہ میں مسلم تھی، اور سب ہی حضرات ان کے علم و فضل، اصابتِ رائے اور تجربہ علمی کے قائل تھے۔

حضرت ابو موسیٰ اشعریؓ کا بیان ہے کہ: صحابہ جس بات میں شک و شبہ کرتے تو حضرت عائشہؓ کی طرف رجوع کرتے اور اس کے بارے میں ان کے پاس صحیح علم پاتے تھے۔
امام زہریؓ کا بیان ہے کہ: حضرت عائشہ صدیقہؓ علم الناس یعنی لوگوں میں سب سے زیادہ علم رکھتی تھیں، اور اکابر صحابہ ان سے علمی اور دینی باتیں دریافت کیا کرتے تھے۔
امام سروق نے کہا ہے کہ: خدا کی قسم! میں نے رسول اللہ ﷺ کے صحابہ میں سے مشائخ و اکابر کو دیکھا ہے کہ وہ حضرت عائشہ صدیقہؓ سے فرائض کے بارے میں سوال کرتے تھے۔

ابو سلمہ عبدالرحمنؓ کا قول ہے کہ: رسول اللہ ﷺ کی احادیث و سنن، فقہی آراء، آیات کا شان نزول اور فرائض کے بارے میں اگر سوالات و معلومات کی ضرورت پڑی ہے تو میں نے حضرت عائشہ صدیقہؓ سے سے زیادہ جاننے والا نہیں دیکھا۔

حضرت عطا بن ابی رباحؓ نے شہادت دی ہے کہ: حضرت عائشہ صدیقہؓ افتخار الناس، احسن الناس اور عام باتوں میں اعلم الناس تھیں۔

محمود بن لبید نے بیان کیا ہے کہ: عام طور سے نبی کریم ﷺ کی ازواجِ مطہراتؓ حدیثوں کو بہت زیادہ یاد رکھتی تھیں، مگر حضرت عائشہؓ اور ام سلمہؓ اس بارے میں سب سے آگے تھیں۔ اور حضرت عائشہؓ محمد فاروقی و عثمانی میں فتوے دیا کرتی تھیں اور وصال تک دیتی رہیں، رسول اللہ ﷺ کے وصال کے بعد اکابر صحابہؓ حضرت عمرؓ، حضرت عثمانؓ ان کی خدمت میں آئی بھیج کر ان سے احادیث و سنن کے متعلق سوالات کیا کرتے تھے۔

بشام بن عروہ کا قول ہے کہ: فقہ، طب اور شعر میں حضرت عائشہؓ سے بڑا عالم میں نے نہیں دیکھا۔

بشام کے والد حضرت عروہ بن زبیرؓ بات بات پر اشعار پڑھنے کے عادی تھے، لوگوں نے ایک مرتبہ ازراہِ تعجب ان سے کہا کہ: آپ کو کس قدر زیادہ اشعار یاد ہیں؟ تو انہوں نے بتایا کہ میری اشعار کی روایت حضرت عائشہؓ کی روایت کے مقابلے میں کچھ نہیں ہے، ان کے سامنے جب بھی کوئی بات ہوتی تو وہ اس کے مناسب اور حسبِ حال شعر پڑھ دیا کرتی تھیں۔

امام زہریؒ کا مقولہ ہے کہ: اگر تمام مردوں اور امہات المؤمنین کا علم جمع کیا جائے تو حضرت عائشہؓ کا علم ان میں سب سے زیادہ ہوگا۔

طبقہ نسواں پر سیدہ عائشہؓ کے احسانات

حضرت عائشہ صدیقہؓ پوری مسلمانہ کی رحیم ماں، شفیقہ محسنہ اور قابلِ احترام مطہرہ تھیں اور آپ نے اپنی پوری زندگی اپنی روحانی اولاد کی تعلیم و تربیت، ان کی خیر خواہی و ہمدردی اور انہیں مشکافۃ نبوت کے نور سے متاثر کرنے میں صرف کر دی، اس

عمومی شفقت کے باوجود صعب نازک کے ساتھ آپ کی دلچسپی اور دل سوزی کی کیفیت خاص رنگ لیے ہوئے تھی، اس کی ایک وجہ تو اس طبقہ کے ساتھ آپ کی فطری مناسبت تھی، دوسرے یہ کہ سیدہ اس حقیقت سے بہ خوبی آگاہ تھیں کہ اسلام سے پہلے تمام انسانی معاشروں میں عورت انسانی عز و شرف اور بنیادی حقوق انسانی سے محروم رہی ہے اور صرف اسلام ہی وہ دینِ فطرت ہے جس نے اسے ذلت کی گہرائیوں سے اٹھا کر عزت کی بلندیوں سے سرفراز کیا ہے۔

حضرت عائشہ صدیقہؓ نے اپنے اسی فطری تعلق اور دینِ اسلام کے ترجمان و شارح ہونے کی حیثیت سے طبقہ نسواں کے حقوق کی بحالی، ان کی عزت نفس کو بلند کرنے اور ان کی فطری مجبوریوں کے پیش نظر انہیں خصوصی مراعات کا مستحق قرار دینے میں جو نمایاں کردار ادا کیا ہے اس کی تفصیلات سے اسلامی قانون کی پوری تاریخ بھری پڑی ہے۔

حضرت عائشہ صدیقہؓ نے اپنے کردار اور اپنے طرزِ عمل سے پوری دنیا پر یہ ثابت کر دیا کہ عورت اسلام کی عائد کردہ تمام پابندیوں کے باوجود علمی، مذہبی، اجتماعی، پند و موعظت، اصلاح و ارشاد اور ملک و ملت کی بھلائی کے کام انجام دے سکتی ہے، اس طرح سیدہؓ نے اپنی ہم جنسوں کے سامنے ایک ایسا ولولہ انگیز اور بہت افزا نمونہ پیش کیا جس سے ان میں اپنے مرتبے اور مقام کی برتری کا احساس اجاگر ہوا، اور ان میں بے پناہ قوتِ عمل بیدار ہوئی، جس کے نتیجے میں اس امت میں ایسی بے شمار ہستیاں پیدا ہوئیں کہ گوان کا تعلق جنسِ نسوانی سے تھا؛ لیکن اخلاص و للہیت، زہد و اطاعت، علم و ادب اور دینی علوم کی ترویج و اشاعت میں انہوں نے وہ عظمت حاصل کی کہ اجنہ امراء کرام بھی ان کے خرمینِ فیض سے خوش چینی کرنا اپنے لیے اہم سعادت تصور کرتے ہیں۔ سیدہ کا یہ عملی کردار اس طبقہ پر احسانِ عظیم تھا۔

حضرت عائشہ صدیقہؓ کا دوسرا اہم احسان طبقہٴ خواتین پر یہ ہے کہ وہ رسول اللہ ﷺ کی حیات مبارکہ میں آپ ﷺ کے اور خواتین کے درمیان ایک اہم اور مضبوط واسطے کی حیثیت سے فرائض انجام دیتی رہیں، صحابیات ان کی معرفت اپنی عرض و آئینہ حضور اقدس ﷺ کی خدمت میں پہنچاتی تھیں اور سیدہ عائشہؓ امکانی حد تک ان کی حمایت کرتی تھیں جس کے نتیجے میں زبان رسالت مآب ﷺ سے ایسی ہدایات اور فیصلے جاری ہوئے جو قیامت تک کے لیے ان کے انسانی، اخلاقی اور معاشرتی حقوق کی ضمانت دینے والے چارٹر (Charter) کی حیثیت اختیار کر گئے۔

ام المؤمنین حضرت عائشہ صدیقہؓ کا اپنے ہم جنس طبقے پر تیسرا احسان یہ ہے کہ انہوں نے اپنی پوری زندگی ایسے افکار و خیالات کا پوری شدت و جرأت سے دفاع کیا جس سے عورت کی ذلت و پستی کا ادنیٰ سے ادنیٰ احساس ابھرتا تھا، آپ ایسے لوگوں کا سختی سے محاسبہ کرتی تھیں جو عورت کو ایک ذلیل مخلوق تصور کرتے تھے۔ مثلاً حضرت ابو ہریرہؓ نے روایت بیان کی کہ: اگر نماز کی حالت میں نمازی کے سامنے سے عورت گزرتی، گدھا گزر جائے تو نماز ٹوٹ جاتی ہے۔ سیدہ عائشہ رضی اللہ تعالیٰ عنہا کو جب اس روایت کا علم ہوا تو فرمایا: تم نے کتنا برا کیا کہ ہم عورتوں کو کتے اور گدھے کے برابر کر دیا، کیا عورت بھی ایک ناپاک جانور ہے؟ میں رسول اللہ ﷺ کے سامنے پاؤں پھیلائی سوتی رہتی تھی، حجرے میں جگہ نہ تھی، حضور ﷺ نماز میں مصروف ہوتے اور سجدے میں جاتے تو ہاتھ سے اشارہ کرتے، میں پاؤں سینٹ لیتی اور جب آپ کھڑے ہوتے تو دوبارہ پاؤں پھیلا لیتی، کبھی ضرورت ہوتی تو بدن چرا کر سامنے سے نکل جاتی۔

حضرت عائشہ صدیقہؓ کا صعب نازک پر چوتھا اہم احسان یہ ہے کہ انہوں نے ایک فقیرہ اور مفتی کی حیثیت سے اپنی قوت اجتہاد و استنباط سے کام لے کر شرعی احکام کی توضیح و تشریح اس انداز میں کی جس میں اس طبقے کی فطری مجبوریوں اور ضرورتوں کو مد نظر

رکھتے ہوئے اس کے لیے زیادہ سے زیادہ سہولتیں اور رعایتیں مل سکیں، ان معاملات میں چونکہ حضرت عائشہ صدیقہ کا استدلال کتاب و سنت پر مبنی ہوتا تھا؛ لہذا بعد میں اسلامی قانون کے ماہرین کا فیصلہ عام طور پر ان کے حق میں رہا اور آج بھی اکثر اسلامی ملکوں میں ان ہی کے فتوؤں پر عمل ہے۔

حضرت عائشہ صدیقہ کا اپنی روحانی بیٹیوں پر پانچواں اہم احسان یہ ہے کہ انہوں نے ان کی نسوانی شرم و حیا اور عزت و عصمت کی حفاظت کے لیے وسن متین کے بیان کردہ احکام و فرامین کی خود بھی پوری طرح پابندی کی اور انہیں بھی ان پر عمل پیرا ہونے کی سختی سے تاکید کی؛ تاکہ وہ غیر اسلامی فیشن اور رواج کے سیلاب میں بہہ کر اپنے اسلامی وقار اور جنسی شخص کو کھو نہ بیٹھیں۔

یہی وجہ ہے کہ باریک کپڑے سے آپ کو نظر تھمی۔ آپ کی بھتیجی حفصہ آپ کے پاس ایک مرتبہ باریک اوزنی اوزھ کر آئیں جس سے نظر گزر جاتی تھی۔ حضرت عائشہ نے خفا ہو کر اسے کھینچ لیا اور ایک موٹی اوزنی لاکر اڑھادی۔ اور فرمایا کہ: سورۃ نور میں اللہ تعالیٰ نے بڑی تاکید کی ہے کہ عورتیں اپنی زینت کو چھپائے رکھیں۔

اہل بیت اور سوکنوں کے ساتھ برتاؤ

سوکنوں کے ساتھ برتاؤ

عورت کے لیے سوکن کا ہونا نہایت سخی اور نامگوار چیز ہے اور ام المومنین حضرت عائشہ صدیقہ کی ایک دو بیٹی تھیں، کل آٹھ سوکنیں تھیں، مگر حضور اقدس ﷺ کی تمام ازواج مطہرات انوار نبوت سے سزا تھیں، اس لیے ان کا آئینہ دل ہر ایک کی طرف سے نہایت صاف و شفاف رہتا تھا۔

حضرت عائشہ صدیقہ ایک تو کسمن تھیں، دوسرے یہ کہ تمام ازواج کے بالمقابل شوہر کی نگاہ میں نہایت محبوب تھیں، اس لیے ان کے آئینہ دل کا اپنی تمام سونکوں کی طرف سے ہر قسم کے زنگ اور گرد و غبار سے صاف شفاف ہونا انتہائی اہمیت کا حامل ہے، اور یہ تاریخ کا وہ غیر معمولی واقعہ ہے جو قیامت تک انسانیت کے لیے مشعلِ راہ اور اپنی نظیر آپ ہے۔ اگر یہ تقاضہ بشریت کبھی کوئی ناخوش گوار واقعہ پیش آ بھی گیا تو اس کی کوئی اہمیت اس لیے نہیں ہے کہ جہاں چند افراد ایک ساتھ رہتے ہوں وہاں یہ چیز ناگزیر ہوا کرتی ہے، بلکہ زندگی کی علامت کبھی جاتی ہے، اور حقیقت واقعہ بھی یہی ہے کہ صفائیِ قلب کے ساتھ دو یا چند ہم نشینوں میں کبھی کسی واقعہ کا پیش آ جانا آپس میں محبت اور حلقِ خاطر کی علامت ہوا کرتا ہے۔

اُمّ المؤمنین حضرت عائشہ صدیقہ کا اپنی سونکوں کے ساتھ کیا معاملہ رہا ہے اور انہوں نے ان کے فضل و کمال کا کس کس انداز میں اعتراف کیا ہے اسے یہاں بالترتیب بیان کیا جا رہا ہے:

اُمّ المؤمنین حضرت خدیجہؓ

اُمّ المؤمنین حضرت خدیجہ رضی اللہ تعالیٰ عنہا حضور انور ﷺ کی سب سے پہلی زوجہ محترمہ تھیں، وہ پچیس برس تک آپ ﷺ کی زوجیت میں رہیں، ان کی موجودگی میں آپ ﷺ نے کسی اور عورت سے نکاح نہیں کیا۔

حضرت عائشہ صدیقہ نے ان کو دیکھا نہیں تھا، کیوں کہ ان کی وفات کے بعد یہ آپ ﷺ کے نکاح میں آئی تھیں۔ خود حضرت عائشہ صدیقہ کا بیان ہے کہ حضور اقدس ﷺ کی ازواج میں سے جتنا رشک مجھے حضرت خدیجہؓ پر آتا تھا اتنا آپ کی کسی اور بیوی پر نہیں آتا تھا، حالاں کہ جب میں آپ ﷺ کے نکاح میں آئی تو وہ اس دنیا سے جا چکی

تھیں۔ ان پر سب سے زیادہ رشک کی وجہ یہ تھی کہ آپ ﷺ ان کو بہ کثرت یاد فرمایا کرتے تھے، اور اللہ تعالیٰ نے آپ ﷺ کو یہ حکم دیا تھا کہ انہیں جنت میں موتی کے ایک محل کی خوش خبری سنادیں۔ نیز آپ ﷺ کا یہ معمول تھا کہ جب بکری ذبح کرتے تو پابندی کے ساتھ حضرت خدیجہؓ کی سبیلیوں کے یہاں اس کا گوشت بھجوا یا کرتے تھے۔

دیکھئے کہ تذکرہ غیرت کے باوجود حضرت عائشہ صدیقہؓ نے کس عالی حوصلگی کے ساتھ حضرت خدیجہؓ کی قدر و منزلت اور ان کے فضل و شرف کا اعتراف کیا کہ خدا وہ قدر داس نے اپنے رسول ﷺ کی معرفت ان کو جنت میں موتی کے ایک ایسے محل کی بشارت دی ہے جو برہمن کے رنج و جن سے خالی ہوگا۔ اس کے علاوہ دیگر بہت سی باتیں جو حضرت خدیجہؓ سے متعلق ہیں وہ حضرت عائشہؓ ہی کی روایت سے مروی ہیں۔

اتم المؤمنین حضرت سوڈہ

حضرت سوڈہ اور حضرت عائشہ صدیقہ رضی اللہ تعالیٰ عنہا تقریباً ایک ماہ کے فصل سے حضور ﷺ کی زوجیت میں داخل ہوئی ہیں، البتہ عقد نکاح کے بعد حضرت سوڈہ تو فوراً ہی آپ ﷺ کے کا شائہ اطہر پر آ کر ساتھ رہنے لگیں، اور حضرت عائشہ صدیقہؓ عقد نکاح کے تقریباً ساڑھے تین برس بعد مدینہ میں اپنے والدین کے یہاں سے رخصت ہو کر آپ ﷺ کے پاس آئیں، لہذا حضرت سوڈہ ساڑھے تین برس تک بغیر کسی سوکن کے تنہا آپ ﷺ کی رفاقت میں رہیں، اور جب حضرت عائشہ صدیقہؓ آپ کے در دولت پر فروکش ہوئیں تو یہ حیثیت سوکن حضرت سوڈہ موجود تھیں۔

چنانچہ یہ مقتضائے فطرت دونوں کے دلوں میں ایک دوسرے کی طرف سے انقباض پیدا ہو سکتا تھا، اور دونوں ایک دوسرے کو اپنے لیے ظل انداز تصور کر سکتی تھیں؛ لیکن جو کچھ ہونا چاہیے تھا معاملہ اس کے بالکل برعکس رہا۔ حضور اقدس ﷺ کی حیات طیبہ میں

نو برس کا طویل زمانہ دونوں نے اس الفت و محبت اور انس و موافقت کے ساتھ بسر کیا کہ دونوں کا آپس میں ایک دوسرے کا سوکن ہونا ہی حصّہ نہیں کیا جاسکتا، اور پھر تاحیات دونوں کا باہمی اتحاد و تعاون ایک دوسرے کے ساتھ قائم اور باقی رہا، حضرت سوڈہؓ عمر دراز اور حضرت عائشہ رضی اللہ تعالیٰ عنہا کسن تھیں، چنانچہ اپنے تجربات کی بنا پر وہ حضرت عائشہ رضی اللہ تعالیٰ عنہا کو گھریلو معاملات میں نہایت خیر خواہی کے ساتھ مخلصانہ مشورہ دیا کرتی تھیں، اور یہ ان کے مشورہ کو عزت و احترام کے ساتھ قبول کیا کرتی تھیں۔

حضرت عائشہ صدیقہؓ حضرت سوڈہؓ کے فضل و کمال کی حد درجہ معترف تھیں، فرماتی تھیں کہ: سوڈہ کے علاوہ کسی عورت کو دیکھ کر میرے دل میں یہ خیال نہیں آیا کہ اس کے قالب میں میری روح ہوتی، اعترافِ فضل و کمال کے ساتھ حضرت عائشہ صدیقہؓ نے حضرت سوڈہؓ کا ہمیشہ پاس و لحاظ رکھا، اور ان کے ایثار کی مصمم قلب کے ساتھ قدردان رہیں اور ان کی بزرگی کے احترام میں کبھی کوتاہی نہیں برتی۔

اُمّ المؤمنین حضرت حفصہؓ

آپ ﷺ کی حیاتِ طیبہ میں حضرت حفصہؓ اور حضرت عائشہ صدیقہؓ کا تقریباً آٹھ برس کی رفاقت کا معاملہ رہا، لیکن دونوں نے یہ پوری مدت آپس میں نہایت لطف و محبت اور اتحاد و اتفاق کے ساتھ گزاری، دونوں کے درمیان کبھی کوئی تلخی واقع نہیں ہوئی؛ بلکہ گھریلو معاملات میں دونوں ہم رائے رہیں، اور دوسری ازواج کے بالمقابل ایک دوسرے کی معین و مددگار بنی رہیں، تا زندگی کوئی ایک واقعہ بھی ایسا پیش نہیں آیا جس سے یہ ثابت ہوتا ہو کہ کبھی ایک لحد کے لیے بھی دونوں میں بحد پیدا ہوا ہو، اور باہمی رنجش کا کوئی واقعہ پیش آیا ہو۔

اُمّ المؤمنین حضرت اہم سلمہؓ

رسول اللہ ﷺ کی حیاتِ طیبہ میں حضرت ام سلمہؓ اور حضرت عائشہ صدیقہؓ کا تقریباً سات سال تک ساتھ رہا، حسن و جمال کے ساتھ، عقل و فہم اور فقیہی بصیرت رکھنے کی بنا پر ایک طرح سے حضرت اہم سلمہؓ حضرت عائشہ صدیقہؓ کی ہمسرمانی جاتی تھیں، تاہم ایک جزئی واقعہ کو چھوڑ کر تازندگی کبھی کوئی ایسا واقعہ پیش نہیں آیا جس سے پتہ چلتا ہو کہ حضرت عائشہ صدیقہؓ اور ان کے درمیان باہمی رنجش و ملال رہا ہو؛ بلکہ دونوں کے تعلقات ہمیشہ خوشگوار رہے، اور ایک مرتبہ کئی کا جو جزئی واقعہ پیش آ گیا تھا، اس میں بھی حضرت عائشہ صدیقہؓ نے اپنی طرف سے کبھی کسی طرح کے رنج و ملال کا اظہار نہیں کیا۔

جس واقعہ کی طرف اشارہ کیا گیا ہے، اس کی تفصیل یہ ہے کہ صحابہ کرام حضور اقدس ﷺ کے پاس ہدایا وغیرہ خصوصیت کے ساتھ اسی دن بھیجا کرتے تھے جس دن آپ ﷺ کا قیام حضرت عائشہ صدیقہؓ کے پاس ہوتا تھا، دوسری ازواج کے لیے یہ چیز نکتہ رکابا باعث تھی، انہوں نے حضرت ام سلمہ رضی اللہ تعالیٰ عنہا کو اپنا سفیر بنا کر آپ ﷺ کی خدمت اقدس میں بھیجا، تاکہ وہ آپ سے یہ عرض کریں کہ لوگ ہدایا وغیرہ تمام ازواج کی باری پر آپ کے یہاں بھیجا کریں، حضرت عائشہؓ کی باری والے دن کو خاص نہ کریں، تاکہ ان کی طرح دوسری ازواج کی قدر و منزلت بھی ظاہر ہو۔

حضرت اہم سلمہؓ نے نہایت متانت کے ساتھ تمام ازواج کی طرف سے آپ کی خدمت اقدس میں موقع بہ موقع تین بار درخواست پیش کی، دو مرتبہ تو آپ ﷺ نے سکوت فرمایا، مگر جب تیسری مرتبہ انہوں نے درخواست پیش کی تو فرمایا: عائشہ کے بارے میں مجھے تکلیف نہ پہنچاؤ، خدا کی قسم! اس کے علاوہ کسی اور کے لحاف میں مجھ پر وحی نازل نہیں ہوئی۔ اس پر حضرت اہم سلمہؓ نے فوراً معذرت چاہی اور آئندہ اس قسم کی بات

کرنے سے ہمیشہ گریز کیا۔ حضرت عائشہ رضی اللہ تعالیٰ عنہا کو اس پورے واقعہ کی خبر تھی؛ لیکن علم ہونے کے باوجود انہوں نے نہ تو کسی قسم کی آزر دگی ظاہر کی اور نہ ہی دل میں کسی قسم کا ملال رکھا، بلکہ حسب سابق حضرت ام سلمہؓ سے تعلقات کی استواری و خوشگوااری کو پوری طرح باقی رکھا۔

اُمّ المؤمنین حضرت زینب بنت خزیمہؓ

حضرت زینب بنت خزیمہ حضور اقدس ﷺ کی زوجیت میں کل آٹھ مہینے اور بقول بعض صرف تین مہینے رہی ہیں، حضرت عائشہ صدیقہؓ یا دوسری ازواجِ مطہراتؓ کے ساتھ ان کے کسی طرح کے کسی معاملہ کا تذکرہ کتب تاریخ و سیر میں مذکور نہیں ہے۔

اُمّ المؤمنین حضرت زینب بنت جحشؓ

حضرت زینب بنت جحش دوسری بہت سی خوبیوں کے ساتھ حضور ﷺ کی پھوپھی زاد بہن بھی تھیں، ظاہری حسن و جمال سے آراستہ اور نہایت خوددار تھیں؛ البتہ مزاج میں ذرا سی تیزی تھی۔ مذکورہ بالا صفات سے متصف ہونے کی بنا پر وہ اپنے آپ کو دوسری تمام ازواجِ مطہراتؓ سے زیادہ عزت و توقیر کا مستحق سمجھتی تھیں۔ خود حضرت عائشہ صدیقہؓ کا بیان ہے کہ: تمام ازواجِ مطہراتؓ میں تنہا وہی میرا مقابلہ کیا کرتی تھیں۔ لیکن حضرت عائشہ صدیقہؓ کا معاملہ ان کے ساتھ بھی نہایت مخلصانہ، اعترافِ فضل و کمال اور موذت و محبت کا تھا، کتب احادیث میں دونوں کے درمیان فحشی کے ایک دو واقعے کے علاوہ زندگی بھر کسی ایسے واقعہ کا ذکر نہیں ملتا ہے جو دونوں کے درمیان اختلاف کا پتہ دیتا ہو۔

اور فحشی کا جو واقعہ پیش آیا ہے اس میں بھی حضرت عائشہ صدیقہؓ کی حیثیت صرف ہذا

فغانہ ہے، چنانچہ مسلم شریف کی روایت میں مذکور ہے کہ پہلے تو ازواجِ مطہرات نے حضرت فاطمہ رضی اللہ تعالیٰ عنہا کو سفیر بنا کر آپ ﷺ کی خدمت میں بھیجا، تاکہ حضرت عائشہ صدیقہؓ کے پاس بھیجے جانے والے ہدایا وغیرہ کے بارے میں آپ ﷺ سے بات کریں، وہ آئیں اور بات کی؛ مگر آپ ﷺ کے جواب سے مطمئن ہو کر واپس چلی گئیں، اور پھر اصرار کے باوجود اس سلسلہ میں دوبارہ آپ ﷺ سے گفتگو کے لیے تیار نہیں ہوئیں۔ ان کے بعد حضرت زینبؓ سفیر بن کر آئیں اور نہایت جرأت کے ساتھ آپ ﷺ سے بات کی اور حضرت عائشہ صدیقہؓ پر بھی اپنی خنکی کا اظہار کیا، حضرت عائشہ صدیقہؓ خاموشی کے ساتھ ان کی تمام باتیں سنتی رہیں، وہ اس انتظار میں تھیں کہ آپ ﷺ کی مرضی ہو تو جواب دیں، چنانچہ جب اشارہ آپ ﷺ کی طرف سے جواب دینے کی اجازت مل گئی تو انھیں، اور ایسا مسکت جواب دیا کہ حضرت زینبؓ کو خاموشی کے ساتھ واپس چلے جانے میں ہی عافیت نظر آئی، وہ جب لا جواب ہو کر واپس جانے لگیں تو حضور اقدس ﷺ نے مسکرا کر فرمایا: کیوں نہ ہو! آخر یہ ابو بکر کی بیٹی ہے۔

مذکورہ واقعہ میں دونوں کے درمیان نہایت سختی واقع ہوئی ہے، اور یہ سلسلہ تا گوار حد تک دراز ہو گیا ہے؛ مگر حضرت عائشہ صدیقہؓ کی صاف دلی اور ان کے حسن اخلاق کو دیکھیے کہ وہ اسی تاخوشگوار واقعہ کو بیان کرتے ہوئے نہایت فراخ دلی اور خندہ پیشانی کے ساتھ حضرت زینبؓ کے فضل و کمال کا مسلسل اظہار و اعتراف کیے جا رہی ہیں، وہ بیان کرتی ہیں کہ: پھر (یعنی حضرت فاطمہ کے بعد) زینب آئیں، اور تمام ازواجِ مطہرات میں حضور انور ﷺ کے سامنے انہیں کو میری ہم سہری کا دعویٰ تھا، میں نے زینب سے زیادہ دیندار، پرہیزگار، راست گفتار، صدقہ اور صلہ رحمی کرنے والی کسی عورت کو نہیں دیکھا، وہ نہایت فیاض، سخی، بخیر اور خدا و بے قدوس کا قرب حاصل کرنے میں کوشش کرنے والی تھیں۔

ام المومنین حضرت جویریہؓ

حضرت جویریہؓ پیکرِ حسن و جمال تھیں، وہ جب حضور اقدس ﷺ کی زوجیت میں داخل ہوئیں تو ان کے حسن و جمال کی بنا پر حضرت عائشہ صدیقہ رضی اللہ تعالیٰ عنہا کو یہ خوف لاحق ہوا کہ وہ آپ ﷺ کی نگاہ میں کہیں ان سے کم رتبہ نہ ہو جائیں؛ مگر حضرت عائشہ صدیقہؓ کا یہ خوف جلد ہی ختم ہو گیا؛ کیوں کہ حضرت جویریہؓ کی وجہ سے ان کی قدر و منزلت میں کوئی کمی واقع نہیں ہوئی، اور کمی واقع ہوتی بھی کیوں؟ اس لیے کہ کسی کا حسن و جمال آپ ﷺ کے یہاں قدر و منزلت کا معیار تھا ہی نہیں۔ حضرت عائشہ صدیقہؓ اور حضرت جویریہؓ کے درمیان کبھی کسی معاملہ میں اختلاف ہوا ہو یا آپس میں رنج و ملال کا کوئی واقعہ پیش آیا ہو اس سے کتب تاریخ و احادیث ساکت ہیں؛ البتہ حضرت عائشہ صدیقہؓ نے یہ فراخ دلانہ اعتراف ضرور کیا ہے کہ میں نے کسی اور عورت کو نہیں دیکھا جو جویریہؓ سے زیادہ اپنی قوم کے حق میں بابرکت ثابت ہوئی ہو؛ کیوں کہ غزوہٴ بنو المصطلق میں شریک صحابہ کرامؓ کو جب معلوم ہوا کہ حضور ﷺ نے حضرت جویریہؓ رضی اللہ تعالیٰ عنہا کو اپنی زوجیت میں لے لیا ہے تو اپنے اپنے حصہ کے قیدیوں کو یہ کہہ کر فوراً آزاد کر دیا کہ یہ رسول اللہ ﷺ کے سسرالی رشتہ دار ہیں ان کو باندی غلام بنا کر رکھنا ہرگز مناسب نہیں ہے۔

ام المومنین حضرت ام حبیبہؓ

حضرت عائشہ صدیقہؓ اور حضرت ام حبیبہؓ کے درمیان کتب حدیث میں مخالفت یا رنجش وغیرہ کا کوئی واقعہ مذکور نہیں ہے؛ البتہ کتب تاریخ و سیر میں یہ ملتا ہے کہ حضرت ام حبیبہؓ کے انتقال کا وقت جب قریب آ گیا، اور قرآن وغیرہ سے ان کو اس کا یقین ہو گیا کہ اب میں اچھی نہیں ہو سکتی تو حضرت عائشہ صدیقہ رضی اللہ تعالیٰ عنہا کو انہوں نے

اپنے پاس بلوایا، جب وہ آگئیں تو یہ کہا کہ: سو کنوں کے مابین کچھ نہ کچھ کھنی اور رنج و ملال کا واقعہ پیش آ ہی جایا کرتا ہے، اگر یہ تقاضائے بشریت کبھی ایسا ہو گیا ہو تو تم مجھے معاف کر دینا، خدا ہم دونوں کو معاف فرمائے، اس پر حضرت عائشہ صدیقہؓ نے جواب دیا: خدا سب کچھ معاف کرے۔ اس جواب سے خوش ہو کر حضرت ام حبیبہؓ نے کہا: اس وقت جس طرح تم نے مجھے مسرور کیا، خدا تم کو بھی ہمیشہ خوش و خرم رکھے۔

اُمّ المؤمنین حضرت صفیہؓ

حضرت عائشہ صدیقہؓ اور حضرت صفیہؓ کے درمیان بھی کھنی اور رنجش کا کوئی واقعہ ایسا نہیں ملتا جو آٹھ سائے پیش آیا ہو، حدیث و تاریخ میں ان دونوں سے متعلق جو کچھ مذکور ہے وہ یہ ہے کہ حضرت صفیہ رضی اللہ تعالیٰ عنہا حضور ﷺ کی زوجیت میں داخل ہو کر جب مدینہ منورہ پہنچیں تو متعدد جوہ کی بنا پر جن میں ان کا نہایت حسین و جمیل ہونا بھی داخل تھا، بہت سی عورتیں ان کو دیکھنے لگیں، خفیہ طور پر حضرت عائشہ صدیقہؓ بھی پہنچیں، مگر آپ ﷺ نے انہیں دیکھ لیا اور قریب آ کر پوچھا، بتاؤ! تم نے صفیہ کو کیسا پایا؟ اس پر انہوں نے کہا: یہودیہ ہے۔ آپ ﷺ نے فرمایا: ایسا نہ کہو، وہ بہ صد اخلاص دامن اسلام سے وابستہ ہو چکی ہے۔ ایک مرتبہ حضرت عائشہ صدیقہؓ نے حضرت صفیہؓ کے پستہ قد ہونے کا تذکرہ آپ ﷺ کے سامنے بہ طور عیب کیا تھا اس موقع پر بھی آپ نے ان کو تنبیہ کرتے ہوئے ارشاد فرمایا تھا کہ: عائشہ! تم نے ایسی بات کہہ دی ہے کہ اگر سمندر میں ڈال دیں تو وہ بھی کڑوا اور بدبودار ہو جائے۔

حضرت عائشہ صدیقہؓ اور حضرت صفیہؓ کے درمیان پیش آنے والے مذکورہ بالا واقعات میں سے کوئی بھی واقعہ آٹھ سائے کے نہیں ہے، پھر یہ کہ جب حضور اقدس ﷺ نے ان کے عمل کی خرابی پر انہیں متنبہ فرمایا ہے، تو فوراً انہوں نے اس کے تدارک کی کوشش

کی ہے، اور اس کا واضح ثبوت یہ ہے کہ حضرت عائشہ صدیقہؓ نے حضرت صفیہؓ کی خوبیوں کا کھلے دل سے اعتراف کیا ہے۔ جہاں چاہیں گی بیان ہے کہ صفیہؓ کھانا بہت جلد اور نہایت عمدہ پکایا کرتی تھیں، میں نے کسی اور عورت کو ان سے عمدہ کھانا پکانے والی نہیں دیکھا۔
 مذکورہ دونوں ازواج میں رضی اللہ عنہما کے نہایت استوار اور قوی ہونے کی ایک نین دلیل یہ بھی ہے کہ ازواجِ مطہرات کی دو جماعتیں نبی ہوئی تھیں اور حضرت صفیہؓ حضرت عائشہ صدیقہؓ کی جماعت میں شامل تھیں۔

اُمّ المؤمنین حضرت میمونہؓ

حضرت میمونہؓ اور حضرت عائشہ صدیقہؓ کے تعلقات کے بارے میں بھی کتابوں میں کچھ مذکور نہیں ہے، یہ خود اس بات کی واضح دلیل ہے کہ دونوں کے تعلقات میں استواری اور الفت و محبت رہی ہے۔ ”تہذیب المجتہب“ اور ”المطبقات“ میں مذکور ہے کہ جب حضرت میمونہؓ کا انتقال ہوا تو خراجِ عقیدت پیش کرتے ہوئے حضرت عائشہ صدیقہؓ نے فرمایا: وہ ہم میں سب سے زیادہ پرہیزگار اور صلہ رحمی کرنے والی تھیں۔

حضور اقدس ﷺ کی صاحبزادیوں کے ساتھ حضرت عائشہؓ کا برتاؤ

اُمّ المؤمنین حضرت عائشہ صدیقہؓ نے اپنی تمام سوکنوں کے ساتھ جس لطف و مہربانی، عدل و انصاف اور عزت و توقیر کا معاملہ کیا، اور جس اخلاص کے ساتھ ان کی نیکیوں اور خوبیوں کا اعتراف کر کے ان کو خراجِ عقیدت پیش کیا اس کا ایک نمونہ آپ نے ملاحظہ فرمایا، اب ہلکی سی جھلک اس کی بھی ملاحظہ کرتے چلئے کہ حضرت عائشہ صدیقہؓ کا برتاؤ حضور اقدس ﷺ کی صاحبزادیوں کے ساتھ جو ان کی سوتیلی اولاد تھیں کیسا رہا؟۔

حضور اقدس ﷺ کے یہاں حضرت خدیجہؓ کے لطن سے راجح قول کے مطابق چھ اولاد ہوئیں، دو لڑکے اور چار لڑکیاں، دونوں لڑکے تو بچپن میں ہی راہی ملک بھاگ گئے، البتہ چاروں لڑکیاں جوان ہو کر اپنے گھر بار والی ہوئیں، مگر ان میں سے بھی تین آپ ﷺ کی حیاتِ طیبہ ہی میں جنت کو سدھا گئیں، آپ ﷺ کے وصال بارفتی الاغلی سے پہلے تک صرف حضرت فاطمہؓ باحیات رہیں، پھر چھ ماہ بعد وہ بھی آپ ﷺ کے پاس پہنچ گئیں۔

ام المومنین حضرت عائشہ صدیقہؓ کے اواخر میں اپنے والدین کے یہاں سے رخصت ہو کر آپ ﷺ کے کاشانہ اطہر پر فرود کش ہوئیں، اُس وقت آپ ﷺ کی چاروں بیٹیاں باحیات تھیں، جن میں سے بڑی بیٹی حضرت زینبؓ اپنے شوہر جناب ابو العاص کے ساتھ مکہ مکرمہ میں تھیں، اور حضرت رقیہؓ اپنے شوہر حضرت عثمانؓ کے ساتھ مدینہ منورہ میں ہی تھیں، کاشانہ اقدس پر صرف دو بیٹیاں حضرت ام کلثومؓ اور حضرت فاطمہؓ موجود تھیں۔ پھر ۲ھ میں حضرت رقیہؓ کا جب انتقال ہو گیا تو آپ ﷺ نے حضرت ام کلثومؓ کا نکاح حضرت عثمانؓ سے کر دیا، اور وہ اپنے شوہر کے گھر چلی گئیں۔ حضرت رقیہؓ سے حضرت عائشہ صدیقہؓ کا کوئی سابقہ ہی نہیں پڑا، البتہ حضرت ام کلثومؓ اور حضرت زینبؓ سے سات آنٹھ برس تک کسی نہ کسی درجہ میں سابقہ پڑتا رہا؛ کیوں کہ اول الذکر کا انتقال ۹ھ میں اور ثانی الذکر کا ۸ھ میں ہوا ہے، مگر کتب حدیث و تاریخ میں کوئی ایک واقعہ بھی ایسا مذکور نہیں ہے جس سے پتہ چلتا ہو کہ حضور اقدس ﷺ کی ان دونوں بیٹیوں اور ام المومنین حضرت عائشہ صدیقہؓ کے درمیان کبھی کوئی ناخوش گوار واقعہ پیش آیا ہو۔

آپ ﷺ کی اولاد میں سے حضرت عائشہ صدیقہؓ کا اصل سابقہ حضرت فاطمہؓ سے رہا ہے، اور ان دونوں کے باہمی تعلقات میں ہمیشہ خوش گواری رہی ہے۔

حضرت فاطمہ کا نکاح حضرت علیؑ سے ذی الحجہ ۲ھ میں ہوا ہے، اس وقت بہ حیثیت ماں حضرت عائشہ تھانہ نبوت میں موجود تھیں، اور شادی کا سامان تیار کرنے میں آپ ام المومنین حضرت سوڈہ کے ساتھ از اول تا آخر کھل شریک رہی ہیں، اور نہایت اہتمام کے ساتھ ان کو شوہر کے گھر رخصت کیا ہے۔

حضرت عائشہ صدیقہ اور حضرت فاطمہؑ کے متعلق کتب احادیث میں جو کچھ مذکور ہے اس سے یہی پتہ چلتا ہے کہ دونوں کے درمیان باہمی الفت و محبت اور یکجہتی کا معاملہ رہا ہے، چنانچہ حضرت فاطمہؑ کے فضل و کمال کا تذکرہ کرتے ہوئے حضرت عائشہ صدیقہؑ بیان فرماتی ہیں کہ: میں نے چال ڈھال، نشست و برخاست، طور و طریق اور سیرت و عادت میں حضور ﷺ سے سب سے زیادہ مشابہ حضرت فاطمہ کے علاوہ کسی اور کو نہیں دیکھا۔

وفات

وفات سے پہلے

جب سیدہ عائشہ صدیقہؑ بیمار ہوئیں اور ان پر غفلت طاری ہوئی تو حضرت ابن عباسؓ ان کی عیادت کے لیے آئے۔ سیدہ عائشہؑ نے اس خیال سے اجازت دینے میں تاثر کیا کہ وہ آ کر ان کی تعریف کریں گے، کسی نے ان سے کہا کہ: یہ تو رسول اللہ ﷺ کے چچا زاد بھائی ہیں اور سب سلسلہ میں ذی وجاہت ہیں، انہیں تو اجازت ملنی چاہیے، سیدہ عائشہؑ نے فرمایا کہ: اجازت دے دو۔

حضرت عبداللہ بن عباسؓ اندر تشریف لائے اور پوچھا کہ: اب آپ کی طبیعت کیسی ہے؟ سیدہ عائشہؑ نے جواب دیا: اگر مجھ میں تقویٰ ہے تو میں خیریت سے ہوں۔ حضرت ابن عباسؓ نے کہا کہ: آپ ان شاء اللہ خیر و عافیت ہی میں رہیں گی، آپ رسول اللہ ﷺ کی زوجہ ہیں، آپ کے علاوہ کسی کنواری لڑکی سے رسول اللہ ﷺ نے

نکاح نہیں کیا، آپ کی براءت آسمان سے اتری، آپ تو سچے پیش زور رسول اللہ ﷺ اور ابو بکر کے پاس جاری ہیں، مگر کس بات کی۔ یہ بات کہہ کر وہ چلے گئے۔ اتنے میں حضرت عبد اللہ بن زبیر غشرف لائے سیدہ عائشہ صدیقہؓ نے فرمایا: ابن عباس آئے تھے، انہوں نے میری تعریف کی، میں تو یہ چاہتی ہوں کہ بھولی ہسری ہو جاتی۔

وصیت اور وفات

پھر سیدہ عائشہؓ نے حضرت ابن زبیر رضی اللہ تعالیٰ عنہ کو وصیت کی کہ مجھے دوسری ازواجِ مطہرات کے پاس ہی دفن کر دینا، رسول اللہ ﷺ کے ساتھ روضہ مبارک میں ایک جگہ جو ابھی باقی ہے وہاں دفن نہ کرنا؛ کیوں کہ میں یہ بات پسند نہیں کرتی کہ مجھے دوسری ازواج کے مقابلے میں کوئی برتر مقام دیا جائے۔

حضور اقدس ﷺ کے وصال بالرفیق الاہلی کے وقت ام المومنین حضرت عائشہ صدیقہؓ کل اٹھارہ برس کی تھیں، اور آپ ﷺ کے بعد اڑتالیس برس تک زندہ رہیں، منگل کی شب، ۱۷/۱/ رمضان المبارک ۵۸ھ میں تقریباً سرٹھ برس کی حیات مستعار پا کر راعی ملک بقا ہوئیں۔

حضرت عائشہؓ کی ایک وصیت اور ایک بشارت

انتقال کے پہلے ایک وصیت تو یہ تھی کہ حضور اقدس ﷺ کے ساتھ مجھے حجرہ میں دفن نہ کیا جائے، بلکہ دیگر ازواجِ مطہرات کے ساتھ بتبع کے قبرستان میں دفن کیا جائے۔ اور دوسری یہ کہ رات کو اگر انتقال ہو تو صبح طلوع ہونے کا انتظار نہ کیا جائے، چنانچہ وصیت کے مطابق بعد نمازِ عشرات کا ایک معتد بہ حصہ گزر جانے کے بعد دفن کی گئیں۔

نمازِ جنازہ اور تدفین

حضرت ابو ہریرہؓ اس وقت مدینہ منورہ کے مصعب امارت پر مروان کی طرف سے

قائم مقام امیر تھے، اس لیے انہوں نے نماز جنازہ پڑھائی، نماز جنازہ کے بعد آپؓ کے بھتیجیوں اور بھانجیوں قاسم بن محمد بن ابوبکر، عبداللہ بن عبدالرحمن بن ابوبکر، عبداللہ بن شقیق، عروہ بن زبیر اور حضرت عبداللہ بن زبیرؓ نے قبر میں اتارا اور اسوۂ نبویؐ کا یہ چیکر جمیل ہمیشہ کے لیے روپوش ہو گیا۔

اولاد

ام المؤمنین حضرت عائشہ صدیقہؓ کی کنواری حضور ﷺ کے نکاح میں آئیں اور پورے نو برس تک آپؓ کی رفاقت میں رہیں، مگر آپؓ سے ان کے یہاں کوئی اولاد نہیں ہوئی؛ لیکن وہ تقدیر الہی پر پورے طور سے راضی تھیں، کب حدیث و تاریخ میں کوئی ایک واقعہ بھی ایسا نہ کو نہیں ہے جس سے پتہ چلا ہو کہ اولاد نہ ہونے پر ان کو کسی طرح کا کوئی شکوہ و گلہ رہا ہو۔

سوگوار عالم اسلام

اُم المؤمنین کی وفات سے پورا عالم اسلام سوگوار ہو گیا، اور کیوں نہ ہوتا کہ یہ اس مادرِ مشفق کا سانحہ ارتحال تھا جس نے اسوۂ نبویؐ کا عملی نمونہ بن کر پورے عالم کی رہنمائی کا عظیم فریضہ انجام دیا تھا، اور حضور ﷺ کی تعلیمات کی نشر و اشاعت میں زندگی کا ایک ایک لمحہ وقف کر دیا تھا۔

جنازہ میں ہجوم کی کثرت کا یہ عالم تھا کہ بہ وقتِ شب مدینہ منورہ میں بھی اس قدر اثر و حام نہیں دیکھا گیا۔

اُم المؤمنین حضرت ام سلمہؓ کا خراجِ عقیدت

حضرت عائشہ صدیقہؓ کے انتقال پر جب ان کے مکان سے آدھو بکا کی آواز بلند

ہوئی تو آئم المؤمنین حضرت ام سلمہؓ نے ان کو خراج عقیدت پیش کرتے ہوئے فرمایا: وہ حضور اقدس ﷺ کی سب سے پیاری بیوی تھیں۔

اور ایک دوسری روایت میں ہے کہ انہوں نے فرمایا: خدا ان پر رحمت نازل کرے، وہ اپنے والدِ نادر کے علاوہ آپ ﷺ کو سب سے زیادہ محبوب تھیں۔



ماخذ و مراجع

- | | |
|---|---------------------------------|
| (۱) حج بخاری | (۲) صحیح مسلم |
| (۳) سیر اعلام النبلاء | (۳) طبقات ابن سعد |
| (۵) صحابیاتِ مہشرات | (۶) ازواجِ مطہرات، آیات و خدمات |
| (۷) فضائلِ امہاتِ المؤمنین | (۸) سیرتِ مصطفیٰ، جلد ۳ |
| (۹) رسول اللہ ﷺ کی پاکہا بی بیوں | (۱۰) تاریخ مسلم خواتین |
| (۱۱) آئم المؤمنین سیدہ حضرت عائشہ صدیقہ | (۱۲) صحابیات |
| (۱۳) تذکار صحابیات | (۱۳) امتِ سلسلہ کی مائیں |
| (۱۵) خواتینِ اسلام کی دینی و ملی خدمات | (۱۶) امہاتِ المؤمنین |
| (۱۷) معرہ ہمشروہ | (۱۸) پندرہ مہنتی صحابیات |